

విశ్వకవి రవీంద్రనాథ్ ఠాగూర్

# కాలిక్రమం

జూన్ 2012

మాసపత్రిక

వెల: రూ.5



వసివాడని, మసిబారని  
**మేడే** ప్రాధాన్యత



# జాతీయ గీతాన్ని అందించిన విశ్వకవి రవీంద్రనాథ్ ఠాగూర్

మనమందరం పాడుకునే జాతీయగీతం 'జనగణమన' రచన, సంగీతం రవీంద్రనాథ్ ఠాగూర్దేనని మనకందరికీ తెలుసు. ఈ గీతానికి ఆంధ్రప్రదేశ్కు ఒక సంబంధం వుంది. మదనపల్లిలో వున్న రుషివ్యాలి స్కూలు వార్షికోత్సవానికి, ప్రిన్సిపాల్ డా॥అరుండలె ఆహ్వానం మేరకు విచ్చేసినప్పుడు ఠాగూర్ ఈ గీతాన్ని రచించాడు. మన భారతదేశ జాతీయ గీతమేకాదు బంగ్లాదేశ్ జాతీయగీతం కూడా రవీంద్రుని రచనల నుండి ఎన్నుకున్నదే! శ్రీలంక జాతీయ గీతానికి కూడా రవీంద్రుడి రచనే అంటే ఆశ్చర్యం వేస్తుంది. ఈ గీతాన్ని రచించి, బాణీ సమకూర్చాడాయన. 1938సం॥లో "శాంతినికేతన్" స్కూలులో చదువుతున్న శ్రీలంక విద్యార్థి ఆనంద సమర్కున్ అభ్యర్థన మేరకు బెంగాల్లో "నమనమ శ్రీలంక మాతా" అనే గీతాన్ని రచించాడు. 1940సం॥లో శ్రీలంకకు తిరిగివెళ్ళిన ఆనంద ఆ గీతాన్ని సింహళ భాషలో అనువదించి, టాగోర్ సృష్టించిన బాణీలోనే రికార్డు చేయించాడు. అత్యంత ధనిక కుటుంబంలో పుట్టి కూడా గ్రామీణ భారతం పట్ల ఆపేక్ష కలిగివుండి గ్రామీణ పునర్నిర్మాణం కోసం తపన చెంది ప్రయోగాలు చేసిన వాడు. కవిత్వం, నవల, కథానిక, వ్యాసం, నాటక రచన, విద్యావేత్త, ఆధ్యాత్మిక వేత్త, చిత్రకారుడు, గేయరచయిత, సంగీత కారుడు, గాయకుడు - ఇన్ని కళా రూపాలను అవపోసన పట్టిన అరుదైన వ్యక్తిత్వం రవీంద్రుడిది. ఆయన జన్మించి నేటికి 150 సం॥లు గడుస్తున్నా ఈనాటికి ఆయన సృజించిన సాహిత్యం ప్రపంచ సాహిత్యంలోనే తలమానికంగా నిలుస్తోంది. 7 మే, 1861నాడు కలకత్తాలోని ఒక స్థితిమంతుల కుటుంబంలో దేబేంద్రనాథ్ మరియు శారదాదేవి దంపతులకు రవీంద్రనాథ్ ఠాగూర్ జన్మించాడు. ఆయన తండ్రి సంఘసంస్కర్త. వాళ్ళ ఇల్లు ఆ రోజుల్లో సాంస్కృతిక కేంద్రంగా వుండేది. మొదట స్కూల్లో చేరినప్పటికీ రవీంద్రునికి సాంప్రదాయిక విద్యావిధానం నచ్చలేదు. దానితో ఇంట్లోనే ఆయన విద్యాభ్యాసానికి ఏర్పాట్లు చేసారు. విద్యాభ్యాసం అంతా ఇంట్లోనే గడిచింది. ఇంట్లోనే టీచర్లు వచ్చి పాఠాలు చెప్పేవారు. ఏ లోటు లేకుండా గణితం, చరిత్ర, భౌగోళిక శాస్త్రం, బెంగాలీ, సంస్కృతం, చిత్రలేఖనం, సంగీతం మొ॥ వన్నీ ఇంటివద్దనే అభ్యసించాడు. ఉన్నత విద్య కోసం ఇంగ్లండు పంపబడ్డాడు. అక్కడ ఆంగ్ల సాహిత్యం మీద పట్టు సాధించాడు. ఎటువంటి డిగ్రీ పూర్తిచేయకుండానే స్వదేశానికి తిరిగి వచ్చేసాడు.

**సాహితీ శిఖరం:** పలు ప్రక్రియల్లో రవీంద్రుడు సాగించిన కృషి బెంగాలీ ప్రజల జీవితాల్లో పెనవేసుకుపోయింది. ఆయన గేయాలు, కవిత్వం, సాహిత్యం బెంగాలీల సామూహిక వ్యక్తిత్వానికి ప్రతీకగా నిలిచిపోయింది. ఆయన గేయాలు రవీంద్ర సంగీతంగా కొత్తవరవడిని సృష్టించాయి. ఆయన బాల్యం నుండే కవిత్వం రాయడం మొదలెట్టాడు. 1874లో 13వ ఏట తొలికవిత 'అభిలాష'మారుపేరుతో ప్రచురించబడింది. తొలిసారి అమృతబజార్ వీక్లీలో రవీంద్రుడి పేరుతో కవిత ప్రచురితమయింది. తొలి కవితా సంకలనం 'కవి కహాని' 1878లో విడుదలయింది. 'వాల్మీకి ప్రతిభ', "కాలమ్మగయా" వంటి సంగీత నాటకాలు వచ్చాయి. 1882లో రవీంద్రుని రచన "సంధ్యాగీతాలు" వందేమాతరం గేయరచయిత బంకింఁగ్చంద్ర ఛటర్జీ ప్రశంసలు పొందింది.

**నోబుల్ బహుమతి:** 1912సం॥లో ఆయన యూరోప్ పర్యటనకు బయల్దేరాడు. ఆ ప్రయాణంలో తన "గీతాంజలి" రచనను ఆంగ్లంలోకి అనువాదం చేసాడు. లండన్లో సాహిత్య సమావేశాలలో గీతాంజలి పఠనం ప్రముఖ రచయితలను ప్రభావితం చేసింది. ఇండియన్ సొసైటీ ఆఫ్ లండన్ వాళ్ళు గీతాంజలి ఆంగ్ల అనువాదాన్ని ప్రచురించారు. అది ప్రపంచ సాహితీ రంగంలో పెను సంచలనం కలిగించింది. 1913సం॥లో రవీంద్రుడి గీతాంజలికి సాహితీ రంగంలో నోబుల్ బహుమతి ప్రకటించారు. ఆ బహుమతి పొందిన తొలి భారతీయుడు, ఆంగ్లేయేతరుడుగా రవీంద్రనాథ్ ఠాగూర్ చరిత్రలో నిలిచిపోయాడు. ఆయన జీవిత కాలంలో అమెరికా, లండన్తో సహా 30 దేశాలపైగా పర్యటించి వివిధ అంశాలమీద ప్రసంగించాడు. నాడు ప్రపంచలో జీవించియున్న ప్రముఖ శాస్త్రవేత్తలు, సాహితీ వేత్తలందరితో ఆయనకు పరిచయాలుండేవి. మహాత్మాగాంధీ, నెహ్రూ వంటివారు ఆయనను ఎంతగానో గౌరవించేవారు. జాతీయ కాంగ్రెస్ సభలలో కూడా ఆయన పాల్గొన్నారు. జలియన్ వాలాబాగ్ మారణకాండకు నిరసనగా బ్రిటిష్ ప్రభుత్వం ఇచ్చిన "సర్" బిరుదును తిప్పి పంపించాడు. అందరూ ఆయనను 'గురుదేవ్' అని సంబోధించేవారు.

**విద్యారంగంలో కృషి:** కలకత్తాకు 112కి.మీ. దూరంలోని బోలాపూర్ గ్రామంలోని 'శాంతినికేతన్' విద్యాలయాన్ని స్థాపించి ప్రపంచం నలుమూలలనుండి విద్యార్థులను ఆకర్షించాడు. తాను స్వయంగా తన ఎస్టేట్ ప్రాంతంలోని గ్రామాలలో పునర్నిర్మాణం కోసం కృషి చేసాడు. ఈ విద్యాలయంలో కళలు, సాహిత్యం, సంగీతం మొ॥ వాటితోపాటు గ్రామీణ పునర్నిర్మాణం కూడా ఒక బోధనా విషయంగా ప్రవేశపెట్టాడు. 1921సం॥లో శాంతినికేతన్ సమీపంలోనే 'విశ్వభారతి' విశ్వవిద్యాలయాన్ని ప్రారంభించాడు. ఈయన స్థాపించిన విద్యాసంస్థలు నేటికీ విశిష్టస్థాయి కలిగివున్నాయి. 7 ఆగస్టు 1941నాడు విశ్వకవి రవీంద్రనాథ్ ఠాగూర్ కలకత్తాలోని తన స్వగృహంలో మరణించాడు.

**వర్తమానంలో రవీంద్రుడి ప్రభావం:** భారత ఉపఖండం ఇండియా, పాకిస్తాన్లుగా విడిపోయినప్పటికీ ఇరుదేశాల ప్రజలకు ఎన్నో వందల సంవత్సరాల ఉమ్మడి వారసత్వం ఉందనేది చారిత్రక సత్యం. ఇరుదేశాల పాలకులు తమ స్వార్థ ప్రయోజనాలకోసం ఈ విషయాన్ని కనుమరుగుచేసి ఒకరి మీద ఒకరికి విద్వేషాలను రెచ్చగొడుతుంటారు. అయితే నేటి బంగ్లాదేశ్ స్వాతంత్ర్యం పొందడానికి బెంగాలీల ఉమ్మడి వారసత్వమైన రవీంద్రుడి సాహిత్యం కూడా ప్రధాన పాత్ర పోషించిందని బంగ్లాదేశ్కు చెందిన సాహితీవేత్త, రచయిత హరూన్ హబీబ్ ఒక వ్యాసంలో పేర్కొన్నాడు. పాకిస్తాన్ తొలి మిలటరీ నియంత ఆయుబ్ ఖాన్ తన దేశంలో రవీంద్రనాథ్ ఠాగూర్ గీతాలను నిషేధించాడు. అయినప్పటికీ నేటి బంగ్లాదేశ్లోని ప్రజలు తమ సాంస్కృతిక అస్తిత్వానికి, రాజకీయ ఐక్యతకు రవీంద్రుడి గీతాలు ప్రేరణ నిచ్చాయని ఆయన పేర్కొన్నాడు. ఆ క్రమంలోనే 1971సం॥లో బంగ్లాదేశ్ ఏర్పాటు కోసం తిరుగుబాటుకు దారితీసింది. ఆ విధంగా తాను జన్మించిన వంద సంవత్సరాల తర్వాత కూడా ఒక దేశం యొక్క విముక్తి పోరుకు రవీంద్రుడి సాహిత్యం ఉత్తేజకరంగా పనిచేసింది.

2011-12సం॥లకు గాను భారత్, బంగ్లాదేశ్లు సంయుక్తంగా రవీంద్రనాథ్ ఠాగూర్ 150వ జయంతి ఉత్సవాలు నిర్వహించాయి. ఇరుదేశాల ప్రధానులు వీటిలో పాల్గొన్నారు. భారతదేశ ప్రభుత్వం విశ్వభారతి యూనివర్సిటీకి రు.150కోట్లు ప్రకటించింది. ఈ సందర్భంగా రు.కోటి నగదు బహుమతితో "ఠాగూర్ అంతర్జాతీయ అవార్డు" ఏర్పాటు చేసింది. తొలి అవార్డును ప్రముఖ సితార్ విద్వాంసుడు పండిట్ రవిశంకర్కు ఇస్తున్నట్లుగా తెలియజేసింది. బంగ్లాదేశ్లో రవీంద్రుడు ఎక్కువ కాలం గడిపిన శిలాదాదా ప్రాంతంలో రవీంద్ర యూనివర్సిటీ ప్రారంభిస్తున్నట్లుగా అక్కడి ప్రభుత్వం ప్రకటించింది. భారత్-బంగ్లాదేశ్ల మైత్రి, సాంస్కృతిక ఐక్యత పెంపొందడానికి రవీంద్రనాథ్ ఠాగూర్ 150వ జన్మదినం కారణం కావడం అభినందనీయం.

**-సత్యభాస్కర్**

౩





జూన్ - 2012

# కార్మికలోకం

సి.ఐ.డి.యూ. ఆంధ్రప్రదేశ్ కమిటీ మాసపత్రిక

సంపుటి : 25      సంచిక : 6  
విడి ప్రతి వెల : రూ. 5  
సం॥ చందా : రూ. 50

## విషయ సూచిక

సంపాదకీయం-----	1
కార్మికీయం-----	2
డాక్టర్ - డాక్టర్-----	4
కవర్ స్టోరీ-----	5-7
ఉద్యమవార్తలు-----	8-19
బాలలలోకం-----	20
సామాజిక న్యాయం-----	21
కథ-----	22-24
కవిత-----	26
జాతీయం-----	24
అంతర్జాతీయం-----	27,28
క్రామిక మహిళ-----	30,31
యూనిమేటర్ల జి.ఓ.-----	32

### మేనేజర్ కార్మికలోకం

జి.సం.1-7-139/44, ఎస్.ఐ.ఐ. స్ట్రాక్ రోడ్, ఎస్.ఆర్.ఓ.నగర్, రిపబ్లికన్, ఆరువేలవూర్, ముప్పలూర్, హైదరాబాద్-20.  
ఫోన్: 27812474 ఫ్యాక్స్: 27846565

### ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,  
ఆర్.సుధాభాస్కర్, పి.అజయ్ కుమార్,  
మహమ్మద్ అబ్బాస్, పి.అరుణ,  
ఆర్.ఎస్.మూర్తి, సత్యభాస్కర్.

### మేనేజరియల్ బోర్డు

మేనేజర్: పి.రాజారావు

సభ్యులు :

ఎస్.పుణ్యవతి, ఎం.డి.అబ్బాస్, నర్సింహారావు  
ఆర్.ఎస్.మూర్తి, పి.అరుణ

## పెట్రోలు ధరలు దించుతారా! - గద్దె దిగుతారా

భగభగమని మండుతున్న ధరల కొలిమిలో సామాన్యులు విలవిల మాడిపోతుంటే కాపాడాల్సిన ప్రభుత్వం ధరల మంటలపై పెట్రోల్ పోసి మరింత ఎగదోసింది. లీటర్ పెట్రోల్ రు.7.50 నుండి 8.50 వరకు పెంచి సామాన్యుల నెత్తిన పెట్రో బాంబు పేల్చింది. మన రాష్ట్ర ప్రజలపైనే 1250కోట్ల రూపాయల భారం వేసింది. ఆమ్ ఆద్యీ ప్రభుత్వమని చెప్పుకొంటున్న మన్మోహన్ సర్కార్ ఆమ్ ఆద్యీని పెట్రోల్ మంటల్లో దొర్లిస్తున్నది. కేంద్ర ప్రభుత్వ చర్యను తీవ్రంగా వ్యతిరేకించాలి. పెట్రోల్ ధరల పెంపుతో సామాన్యుల నడ్డివిరుస్తున్న యుపిఎ-2 సర్కార్ కు బుద్ధి చెప్పాలి.

పెట్రోల్ ధరలపై ప్రభుత్వ నియంత్రణను ఎత్తివేసిన ఫలితంగా అద్దూ అదుపు లేకుండా పెట్రోల్ ధరలు పెరిగిపోతున్నాయి. పెట్రోలియం మంత్రి అంతర్జాతీయ పరిస్థితులవల్లనే ధరలు పెంచాల్సి వచ్చిందని మొసలికన్నీరు కారుస్తున్నారు. వాస్తవానికి అంతర్జాతీయ మార్కెట్ లో బ్యారెల్ ముడి పెట్రోలియం ధర ఏప్రిల్ లో 118 డాలర్లు ఉన్నది. మే నాటికి 108 డాలర్లు పడిపోయింది. అంతర్జాతీయ మార్కెట్ లో ముడి చమురు ధరలు తగ్గుతుంటే మన దేశంలో ఎందుకు పెంచాల్సి వచ్చింది? అంతర్జాతీయ మార్కెట్ లో ధరలు తగ్గితే మన దగ్గర ధరలు తగ్గుతాయని చెప్పిన కబుర్లు కల్లబొల్లి కబుర్లేనని, ధరలు పెరగడమే తప్ప తరిగిందిలేదని ఈ రెండు సంవత్సరాల అనుభవం తేటతెల్లం చేసింది.

డాలరుతో రూపాయి మారకపు విలువ భారీగా పతనమయింది కనుక పెట్రోల్ ధరను పెంచాలని ప్రజలపై పెట్రోలు భారం మోపడానికి ముందురోజే పెట్రోలియం శాఖా మంత్రి సెలవిచ్చారు. ఇట్టి మాటలు ఇప్పుడే కాదు. 2012 - 13 సంవత్సరం బడ్జెట్ లోనూ, అంతకు ముందు కూడా విన్నాం.


రూపాయి విలువ పడిపోయింది కాబట్టి ధరలు పెంచామని చెబుతున్న కాంగ్రెస్ పాలకులకు చమురు ధరలు తగ్గిన విషయం కనబడటంలేదా? చమురు సంస్థలకు నష్టాలు వస్తున్నాయని చెబుతున్న ప్రభుత్వానికి ప్రజలు పెరిగిన నిత్యావసర సరుకుల ధరలతో కష్టాలలో ఉన్నారనేది తెలియదా? చమురు అమ్ముకునే కార్పొరేట్ల బాగోగులు తప్ప ప్రజల కష్టాలు ప్రభుత్వానికి పట్టవా?

పార్లమెంట్ సమావేశాలు ముగియగానే పెట్రోల్ ధరలు పెంచి ప్రజలపై దొంగ దెబ్బతీసింది ప్రభుత్వం. కనీసం పార్లమెంట్ లో చర్చించే అవకాశం కూడా లేకుండా చేసింది. పెట్రోల్ ధరలు సుమారు 51% వరకు పన్నులే ఉంటున్నాయని, ప్రభుత్వం పన్నులు తగ్గించుకుంటే ప్రజలపై భారాలు తగ్గుతాయని వామపక్షాలు అనేక సందర్భాలలో కేంద్ర ప్రభుత్వం దృష్టికి తెచ్చినా ప్రభుత్వం చిత్తశుద్ధితో విన్న పరిస్థితి లేదు. పెట్రోల్ పై ప్రభుత్వం విధిస్తున్న వ్యాట్, కష్టమ్, సేల్ ట్యాక్స్ వంటి పన్నులలో కోత విధించుకోవడం ద్వారా ప్రజలపై పడే భారాన్ని తగ్గించాలి. అలా కాకుండా అంతర్జాతీయ పరిస్థితుల నెపంతో ఇలా ధరలు పెంచుతూ పోతే ప్రజలు చూస్తూ వూరుకోరని పాలకులు గ్రహించాలి.

ఇప్పటికే సిఐటియు ఇతర కార్మిక సంఘాలను కలుపుకొని ఉద్యమాలు నిర్వహిస్తున్నది. ఈ ఉద్యమాలలో కార్మికులు పెద్ద ఎత్తున పాల్గొనడం ద్వారా పాలకుల ప్రజావ్యతిరేక విధానాలకు నిరసన తెలియజేయాలి. అవసరమైతే ప్రజానీకాన్ని కష్టాలకడలిలోకి తెస్తున్న పాలకులను గద్దె దించడానికైనా కార్మికవర్గం సన్నద్ధం కావాలి.







వివిధ పత్రికల సాజన్యంతో





## కార్మికలోకం

లేఖలు



ఎడిటర్ గార్,

కార్మికలోకం పత్రిక బాగుంది. రెగ్యులర్ గా

చదువుతున్నాను. సరళీకరణ, ప్రైవేటీకరణ విధానాలపై కార్మికవర్గాన్ని

చైతన్య పరుస్తూ చీలిపోయి వున్న కష్టజీవులను ఐక్యపరుస్తూ ముందుకు నడిపేందుకు కృషి చేస్తున్న

కార్మికలోకానికి అభినందనలు.



అలాగే ప్రతి నెల జిల్లాల్లో జరుగుతున్న స్ఫూర్తిదాయకమైన పోరాటాల గురించి వ్రాస్తే బాగుంటుంది. అన్ని జిల్లా పోరాటాలను కార్మికలోకం ఎడిటోరియల్ బోర్డు సిఐటియు జిల్లా కమిటీల నుండి తెప్పించుకొని వేస్తే బాగుంటుంది. కవర్ స్టోరికి అనుగుణంగా ముఖచిత్రం ఉంది. ప్రజలపై భారాలను మోపుతున్న ప్రభుత్వాలపై తిరగబడడం, పోరాడడం మేడే స్ఫూర్తితో జరుగుతున్నాయి.

డి.జి. శ్రీనివాస్, వరంగల్

## చందాదారులకు విజ్ఞప్తి

మీకు వచ్చే పత్రిక అధ్రసుపైన మీకు పత్రిక ఎప్పటి నుంచి పంపబడుతున్నది, మీ చందా ఎప్పుడు పూర్తవు తున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు.

చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అధ్రసులకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది.

అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వగలరు.

- మేనేజర్

## పాఠకులకు గమనిక

నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది.

'కార్మికలోకం లేఖలు' అనే కొత్త శీర్షికను ప్రారంభించాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను అహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిఫోటోతో పత్రికలో ప్రచురిస్తున్నాము.

కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్ పోర్టు పైజ్ ఫోటో కూడా పంపగలరని కోరుతున్నాము.

- ఎడిటర్



# ఇన్ ఫెక్షన్ తో క్యాన్సర్ బెడద!

ఇన్ ఫెక్షన్ తో రకరకాల జబ్బులు మాత్రమే కాదు క్యాన్సర్ కూడా వస్తాయని మీకు తెలుస్తా?


ప్రతి ఆరు క్యాన్సర్ లో ఒకదానికి నివారించదగిన లేదా చికిత్స చేయదగిన ఇన్ ఫెక్షన్ కారణమవుతున్నాయి. మీరు నమ్మినా నమ్మకపోయినా ఇది ప్రముఖ వైద్యపత్రిక లాన్సెట్ లో ప్రచురితమైన 'ఇన్ ఫెక్షియస్ డిసీజెస్' సమీక్ష పేర్కొంటోంది. ఇందులో 184 దేశాల్లో కనిపిస్తున్న 27 క్యాన్సర్ తీరును పరిశీలించారు. ఏటా కొత్తగా నమోదవుతున్న సుమారు 20 లక్షల క్యాన్సర్ కు నాలుగు ప్రధాన ఇన్ ఫెక్షన్లు కారణమవుతున్నట్లు గుర్తించారు. హ్యూమన్ ప్యాపిలోమా వైరస్, హెలికోబాక్టర్ పైలోరి, హెపటైటిస్ బి, సి వైరస్ లు... గర్భాశయ ముఖద్వార, పేగు, కాలేయ క్యాన్సర్ కు దోహదం చేస్తున్నాయని పరిశోధకులు వివరించారు. వీటిల్లో చాలా కేసులు అభివృద్ధి చెందుతున్న దేశాల్లోనే నమోదవుతున్నాయి. ఫ్రాన్స్ లోని రీసెర్చ్ ఆన్ క్యాన్సర్ అనే అంతర్జాతీయ సంస్థకు చెందిన పరిశోధకుల బృందం ఈ అధ్యయనాన్ని నిర్వహించింది. నివారించదగిన ఈ క్యాన్సర్లను అరికట్టేందుకు, క్యాన్సర్ ను సాంక్రమిక వ్యాధిగా గుర్తించేందుకు మరిన్ని చర్యలు తీసుకోవాల్సిన అవసరముందని ఈ పరిశోధకుల బృందం చెబుతోంది. ఈ క్యాన్సర్ లో మూడొంతులు 50 ఏళ్ల లోపువారిలోనే కనిపిస్తున్నాయి. ఇన్ ఫెక్షన్ క్యాన్సర్ లో స్త్రీలలో సగం వరకు గర్భాశయ ముఖద్వారా క్యాన్సర్ కావటం గమనార్హం.

ఇక పురుషుల విషయంలో 80 శాతానికి పైగా కాలేయ, గ్యాస్ట్రిక్ క్యాన్సర్లు ఆక్రమిస్తున్నాయి. క్యాన్సర్ కు కారణమవుతున్న వాటిల్లో నివారించదగిన, అతి పెద్ద అంశాల్లో వైరస్ లు, బ్యాక్టీరియా, పరాన్నజీవులు కొన్ని అని అధ్యయనానికి నేతృత్వం వహించిన డాక్టర్ క్యాథెరిన్ డి మార్జెల్, డాక్టర్ మార్టిన్ ఫ్లమర్ తెలిపారు. ఇన్ ఫెక్షన్ నివారణ కోసం ప్రస్తుతం పాటిస్తున్న టీకాలు, సురక్షిత ఇంజెక్షన్ల పద్ధతి, యాంటీమైక్రోబియల్ చికిత్సల వంటి విధానాలు మున్ముందు క్యాన్సర్ నివారణలో గణనీయమైన ప్రభావాన్ని చూపొచ్చని పేర్కొన్నారు. గర్భాశయ ముఖద్వార క్యాన్సర్ కు కారణమయ్యే హెచ్ పీవీకి, కాలేయ క్యాన్సర్ తెచ్చి పెట్టే హెపటైటిస్ బి వైరస్ కి టీకాలు అందుబాటులో ఉన్నాయని పరిశోధకులు గుర్తు చేశారు. యాంటీబయోటిక్ మందులతో పేగుల్లో హెచ్ పైలోరి ఇన్ ఫెక్షన్ను తగ్గించటం ద్వారా జీర్ణాశయ క్యాన్సర్ నుంచి కాపాడుకోవచ్చని సూచించారు. ఇన్ ఫెక్షన్ సంబంధ క్యాన్సర్ల నివారణకు టీకాలు ఉత్తమమైన మార్గమని ఫ్లమర్ వివరించారు.

## బరువు... తగ్గితే క్యాన్సర్ దూరం

ఊబకాయం తెచ్చి పెట్టే అనర్థాలు ఎన్నెన్నో దీంతో

పలు రకాల సమస్యలు ముంచు కు రావచ్చు. అయితే ఊబకాయాలు ఏ మాత్రం బరువు తగ్గినా మంచి ఫలితాలు కనబడుతున్నట్లు తాజా అధ్యయనంలో వెల్లడైంది.



మెనోపాజ్ లోకి అడుగు డిన మహిళలు ఓ మోస్తరుగా బరువు తగ్గినా క్యాన్సర్ ముప్పు గణనీయంగా తగ్గుతున్నట్లు బయటపడింది. వీళ్లు తమ శరీరబరువులో కనీసం 5 శాతం బరువు తగ్గినా సరే. రక్తంలో సి- రియాక్టివ్ ప్రోటీన్, ఇంటర్ ల్యుకైన్-6 వంటి వాపు సూచికలు గణనీయంగా తగ్గుతున్నట్లు వెల్లడైంది.

ఈ వాపు సూచికలు పెరిగితే గుండెజబ్బుతో పాటు రొమ్ము, పెద్ద పేగు, ఎండోమెట్రియం క్యాన్సర్లు వచ్చే అవకాశముంది. ఊబకాయ స్త్రీలు తక్కువ కేలరీ ఆహారం తీసుకోవటంతో పాటు వ్యాయామం ఎక్కువగా చేయటం ద్వారా బరువు తగ్గితే క్యాన్సర్ ముప్పు తగ్గుతున్నట్లు ఈ ఫలితాలు రుజువు చేస్తున్నాయని అధ్యయన కర్త డాక్టర్ అన్నే మెక్ టీర్నర్ చెబుతున్నారు. అధ్యయనంలో భాగంగా కొందరిని ఎంచుకొని తక్కువ కేలరీలు ఆహారం తీసుకోవాలని, రోజుకి 45 నిమిషాలసేపు (వారంలో ఐదు రోజులు) ఏరోబిక్ వ్యాయామాలు చేయాలని సూచించారు. వీలైతే రెండూ పాటించాలనీ చెప్పారు.

ఏదాది తర్వాత తక్కువ కేలరీల ఆహారం తీసుకునే వారిలో సి-రియాక్టివ్ ప్రోటీన్ 36 శాతం, ఇంటర్ ల్యుకైన్ 26% తగ్గింది. కేలరీలు తగ్గించటంతో పాటు వ్యాయామమూ చేసిన వారిలో సి - రియాక్టివ్ ప్రోటీన్ 42 శాతం, ఇంటర్ ల్యుకైన్ 24 శాతం తగ్గింది. కనీసం 5% బరువు తగ్గిన వారిలో ఈ స్థాయిలు గణనీయంగా పడిపోవటం గమనార్హం.

మెనోపాజ్ లోకి అడుగుడిన వారిలో సి- రియాక్టివ్ ప్రోటీన్ 40% తగ్గితే రొమ్ము, ఎండోమెట్రియల్, తదితర క్యాన్సర్ల ముప్పు తగ్గుతుందని పరిశోధకులు భావిస్తున్నారు. బరువు తగ్గటం వల్ల కొవ్వు కణాలు కుంచించుకుపోయి వాపు కారక హార్మోన్లు తగ్గుముఖం పడతాయి. వాపు మూలంగా గుండెజబ్బులతో పాటు పలు సమస్యలూ ముంచుకొస్తాయి కూడా. తస్మాత్! జాగ్రత్త.



# వసివాడని, మసిబారని మేడే ప్రాధాన్యత

మేడే! ఆపేరు వింటేనే కార్మికుల రోమాలు నిక్కబొడుచుకుంటాయి. వీడికిళ్ళు బిగుసుకుంటాయి. తరతరాల పెట్టుబడిదారుల దోపిడి, దాష్టికాలు కళ్ళముందు ప్రత్యక్షమౌతాయి. ఆధునిక దోపిడి పద్ధతులు - వనిగంటలు లేకపోవడం, కాళ్ళు, చేతులు తెగిపోయినా యాజమాన్యాలు వట్టించుకోకపోవడం, అన్నిటికంటే మించి 1880ల నాటి వలె పెట్టుబడిదారులు తమ ఇష్టారాజ్యం చెలాయించుకోవడం వంటివి కార్మికులు అర్థం చేసుకుంటున్నారు. (2వ ప్రపంచ యుద్ధం తర్వాత నుండి 1970ల వరకు) పెట్టుబడిదారీ స్వర్ణయుగంలో సాధించుకున్న సాంఘిక భద్రతా చట్టాలకు (1948 ఇఎస్ఐ చట్టం, 1954 ఇ.పి.ఎఫ్ చట్టం, 1972లో గ్యూంట్యుటీ చట్టం) మంగళహారతి పాడుతున్నారు మన దేశంలో. “అందరికీ పెన్షన్” డిమాండ్ గానే మిగిలి వుంది. పైగా పెన్షన్ ను ‘కొనుక్కో’మంటున్నారు. 2004 నుండి ప్రభుత్వోద్యోగులకు ప్రారంభమైన కాంట్రీబ్యూటరీ పెన్షన్ విధానం ఈ బాపతుడే. వెరసి, గతంలో ఎప్పటికంటే, నేడు మేడే ప్రాధాన్యత పెరిగింది.

ఈ సంవత్సరం, సిఐటియు ఆధ్వర్యంలో మేడే రాష్ట్రంలోని అన్ని మండలాల్లో జరిగింది. కొన్ని చోట్ల మండలంలోని అనేక గ్రామాల్లో జరిగింది. హైదరాబాద్ కార్పొరేషన్ లోని మొత్తం 157 డివిజన్లలో 140 డివిజన్లలో, గ్రేటర్ విశాఖ పరిధిలోని మొత్తం 72 డివిజన్లలోనూ, విజయవాడ కార్పొరేషన్ లో మొత్తం 59 డివిజన్లకు గాను 56లోనూ, వరంగల్ కార్పొరేషన్ లో 53 డివిజన్లకు గాను 43లో, నెల్లూరు కార్పొరేషన్ లోని మొత్తం అన్ని డివిజన్లలోనూ మేడే జరిగింది. ఇతర కార్పొరేషన్లలోనూ ఇదే స్థితి.

దీనికి భూమిక రెండు నెలల ముందు

ఫిబ్రవరి 28 దేశవ్యాపిత సమ్మెతో ఏర్పడింది. సముద్రతీరం వెంబడి విశాఖ మొదలు నెల్లూరు వరకు వున్న సెజ్ లో సంపూర్ణంగా సమ్మె జరిగింది. అత్యంత దోపిడికి గురయ్యే కాంట్రాక్టు కార్మికులు ప్రభుత్వ, ప్రైవేట్ రంగాల్లో దేశవ్యాపిత సమ్మెలో అంతర్భాగమైనారు. అనేక పారిశ్రామిక వాడలు బంద్ అయినాయి. ఆఫీసులు, కార్యాలయాలు వారి వారి సంఘాల పిలుపు మేరకు మూతపడ్డాయి. తమ హక్కుల సాధనకు మిలిటెంట్ గా నిలుస్తున్న వారంతా మేడే నిర్వహణలోనూ సమరశీలంగా వుంటున్నారు.

పరిస్థితి ఇది కాగా, ఒక కార్మికసంఘం నాయకుడు మేడే ప్రాధాన్యతను ఈ రోజు ఎవరూ గుర్తించలేదని, పాల్గొనే కార్మికుల సంఖ్య క్రమంగా తగ్గిపోతోందని ఒక ఛానెల్ ముందు వగచాడు. చూసేకళ్ళను బట్టి ఉంటుందంటారు. ఇదేనేమో! “యద్యత్సం! తనశ్యం”!! అన్న శంకరాచార్యుల వారి అద్వైతం తలకెక్కిన తర్వాత (కళ్ళకు కనబడేదేది లేదని అర్థం) అటువంటి బాధలు సహజమే కదా!

అయితే, సంస్కరణవాద సంఘాల ఇటువంటి పలవరింపులు విప్లవకర కార్మికోద్యమానికి కొత్తేమీకాదు. మార్క్స్, ఏంగెల్స్ ల కాలం నుండి ఈ బాపతు వున్నారు. ఆ తర్వాతా వున్నారు. ఇటువంటి వారిపై లెనిన్ పెద్ద ఎత్తున పోరాడాడు. కార్మికులు కదలనీ, కార్మికులు వారి స్వార్థం కోసమే పోరాటాల్లోకొస్తారని వాదించి కార్మికులకు “ఆర్థిక తత్వం” అంటగట్టిన వారిపై లెనిన్ పోరాడిన తీరు అమోఘం. ఆక్షీరసాగర మధనంలోంచి వచ్చిందే లెనిన్ రాసిన “ఏమి చేయాలి”? అన్న పుస్తకం. ఆర్థికతత్వం నాయకులు జబ్బేకాని, కార్మికుల జబ్బు కాదని దాన్లో లెనిన్ తేల్చి చెప్పాడు. వీటి వెలుగులో సమకాలీన బ్రేడ్ యూనియన్ ఉద్యమాన్ని, కొందరు నాయకుల పలవరింపులను మనం పరిశీలన చెయ్యాలి.

## పరిగిన మేడే ప్రాధాన్యత

కొన్ని నిర్దిష్ట డిమాండ్ల సాధనకై, ముఖ్యంగా ప్రభుత్వ విధానాలకు సంబంధించిన డిమాండ్లపై దేశ కార్మికోద్యమం ఐక్యమైన శుభవేళ ఈ మేడే వచ్చింది. పెట్టుబడిదారుల దోపిడి,





దౌర్జన్యాలకు వ్యతిరేకంగా అన్ని కార్మిక సంఘాలు ఒక్కటాటిమీదకు రావటం అసాధారణ, అపూర్వ ఘటన. పైగా, ఈ ఐక్యత ఏ ఆర్థిక డిమాండ్లపై కాదు. కోట్లాది సామాన్యులకు సంబంధించిన అధిక ధరలను తగ్గించాలని, అందరికీ ఉపాధి కల్పించాలన్న డిమాండ్లు కూడా ఆపది డిమాండ్లలో వున్నాయి.

గ్లోబలైజేషన్ విధానాలు దేశ కార్మికోద్యమాన్ని ఐక్యం చేయడమే కాదు, ప్రపంచ కార్మిక వర్గంతో అనుసంధానిస్తున్నాయి. ఉదాహరణకు ఐరోపా కేంద్రంగా సాగుతున్న సంక్షోభ ప్రకంపనలకు ముఖ్యకారణం ఆ దేశాల యావత్లో పెద్ద ఎత్తున పెరిగిన నిరుద్యోగం. ఇది గ్రీస్, స్పెయిన్ లలో 51 శాతం కాగా, పోర్చుగల్ లో 36 శాతం, ఫ్రాన్స్ లో 30 శాతంగా ఉన్నది. ఆదేశాల్లో నిరుద్యోగ యువతకు పని చూపించాలన్నది అక్కడి కార్మికోద్యమ డిమాండ్లలో ప్రధానమైంది. 5 రోజుల పనిదినం తమకిచ్చి, నిరుద్యోగ యువతకు ఉపాధి చూపాలని నేడు యూరోపియన్ ట్రేడ్ యూనియన్ ఉద్యమం ముఖ్యంగా ఫ్రాన్స్ లో సిజిటి వంటి సంస్థలు డిమాండ్ చేస్తున్నాయి. ఈ అనుభవాలను చూసిన భారత కార్మికోద్యమం ఎందుకు వెనకబడ్తుంది?

నేడు సంస్కరణవాదుల నాయకత్వంలో వున్న ఎఎఫ్ఎల్సిఐ (అమెరికా) వంటి సంస్థలు సైతం పెట్టుబడిదారులకు ఒక ప్రక్క లక్షల కోట్ల డాలర్ల రాయితీలిచ్చే

అమెరికన్ పాలకులు కార్మికులను ఇళ్ళలో నుండి బేదఖల్ చేయటం, జీతాలు, పెన్షన్లలో కోత విధించడం వంటి వాటిని “మేము 99శాతం” అన్న నినాదంతో “వాల్రీస్ట్రీట్ ముట్టడి”ని బలపర్చాల్సి వస్తున్నది. దీంతో స్ఫూర్తి పొందిన పలు దేశాల కార్మికులు “వాల్రీస్ట్రీట్ ముట్టడి” స్థానంలో “ఆల్స్ట్రీట్స్ ముట్టడి” పేరున పిలుపునిస్తున్నారు. మన దేశంలోనూ అనుబంధాలకతీతంగా రాజకీయ అభిప్రాయాలను ప్రకృతబెట్టి కార్మికోద్యమం ఏకమైంది. ఈ స్ఫూర్తితోనే కాంట్రాక్టు కార్మికుల హక్కుల సాధన, కార్మిక చట్టాల సవరణకు వ్యతిరేకంగా భారత కార్మికోద్యమంలో నేడు ఏకాభిప్రాయమున్నది.

ఉదారవాద విధానాలు తలకెక్కిన మన దేశ పాలకులు విద్య, వైద్యం వంటి రంగాల నుండి తప్పుకుంటున్నారు. అందుకు ఆంధ్రప్రదేశ్ పెద్ద ప్రయోగశాల. నేడు విద్య, వైద్యం రెండూ అంగడి సరుకులైనాయి. పేద అసంఘటిత కార్మికులకే కాదు, మధ్యతరగతికి సైతం ఇవి గగనకుసుమాలైనాయి. తాజాగా విమానాశ్రయాలు, రహదార్లు వంటివి, చివరికి రైల్వేల నిర్వహణలో సైతం పిపిపి (పబ్లిక్, ప్రైవేట్, పార్ట్నర్షిప్) పేరుతో తలుపులు తెరుస్తున్నారు. ప్రపంచంలోనే అత్యధిక ఎయిర్పోర్టు టాక్స్ ఢిల్లీలోని జి.ఎం.ఆర్ వసూలు చేస్తున్నారు. రహదార్ల నిర్మాణం చేసిన వారు తమ ఇష్టానుసారం టోల్గేట్లలో వసూలు చేస్తున్నారు. ఇటువంటివి కేవలం కార్మికవర్గాన్నే గాక అన్ని తరగతుల సామాన్యులను కదిలించగలిగే సమస్యలు





కార్మికవర్గం ఇతర ప్రజానీకానికి నాయకత్వం అందించాల్సిన సమస్యలివే. కార్మికవర్గాన్ని రాజకీయంగా చైతన్యవంతులను చేసే అంశాలపై మనం శ్రద్ధతో కృషి సల్పాలి.

ఎందుకంటే, దోపిడీ రాజ్యాన్ని అంతం చేయాలంటే “కార్మికవర్గం పీడుతులందరి విముక్తి కోసం పోరాడటం ద్వారానే తనను తాను విముక్తి చేసుకోగల్గుతుంద”న్న విషయం గమనార్హం. ఉదాహరణకు 2012 -13 బడ్జెట్లో ఎరువుల సబ్సిడీ రు.25వేల కోట్లు తగ్గించారు. ఫలితంగా రు.480/490 వున్న డిఎపి బస్తా నేడు రు.1020 దాటింది. నాసిరకం విత్తనాలతో, పెరిగిన విద్యుత్ ఛార్జీలు, పంపుసెట్లకు డీజిల్ ఛార్జీలు, ఇతర రవాణా ఛార్జీలు, ఎరువులు మొదలైన ఇన్పుట్ ఛార్జీలతో అల్లాడుతున్న రైతాంగానికి కార్మికవర్గం బాసటగా నిలవాలి. ఉపాధి హామీ పనులొచ్చినా, తీవ్ర దోపిడీకి గురౌతున్న వ్యవసాయ కూలీలకు సంఘీభావంగా నిలవాలి. అప్పుడే కష్టజీవుల ఐక్యత సాధ్యం. అప్పుడే కార్మికవర్గ చైతన్యం ప్రవర్ధిల్లుతుంది. అదే 2012 మేడే స్ఫూర్తి.

చివరిగా ఒక మాట! నయా ఉదారవాద విధానాలు అమలైన దేశాల్లో కార్మికుల్లో అసంతృప్తి విస్ఫోటనం

చెందుతోంది. ఆ విధానాలు అమలు చేసిన పార్టీలు ఎన్నికల్లో మట్టి కరుస్తున్నారు. గ్రీన్, ఫ్రాన్స్లో పాలక పార్టీల ఓటమి నిన్ను, మొన్న జరగగా, ఇటీవల యూరప్లో జరిగిన ఎన్నికల్లో ఇంగ్లండ్, ఇటలీ, స్పెయిన్, డెన్మార్క్, లాత్వియా, ఐర్లాండ్, స్విడ్జర్లాండ్లలో ఓటమి పాలైనాయి. అయితే, అనేక దేశాల్లో పాలకపార్టీల ఓటమితో పాటు వేర్పాటు వాద, అభివృద్ధి నిరోధక శక్తులు కూడా పెరుగుతున్నాయన్న వాస్తవాన్ని మనం గమనించాలి. ఫ్రాన్స్లోని ఇతర దేశస్తులు బయటికి పోవాలన్న నినాదం ఇస్తున్న ‘లీపెన్’కు ఓటింగ్ శాతం పెరిగింది. సంక్షోభం తీవ్ర కావటం అభివృద్ధికాముక శక్తులకే కాదు, అభివృద్ధి నిరోధకులకు కూడా తోడ్పడుతుంది. నేడు మన దేశం, రాష్ట్రంలో కూడా ఈ పరిస్థితి చూస్తున్నాం.

ఈమేడే సందర్భంగా ఈ అంశాలన్నింటిని గమనంలో వుంచుకుని దేశ కార్మికోద్యమ ఐక్యతకై కృషి సాగించాలి. కొందరు నాయకులకు అన్నీ మిథ్యలాగా కన్నడిగా మేడే స్ఫూర్తి నేడు బహుముఖంగా విస్తరించిందన్నది వాస్తవం.

- ఆర్. సుధోభస్కర్



## ఇసుక క్వారీలను తక్షణమే తెరిపించాలి - భవన నిర్మాణ కార్మికుల ఉపాధిని రక్షించాలి - సిఐటియు

రాష్ట్రంలోని ఇసుక క్వారీలను తక్షణమే తెరిపించాలని నిర్మాణ కార్మికుల ఉపాధిని పరిరక్షించేందుకు అవసరమైన చర్యలను తీసుకోవాలని మే 4వ తేదీన రంగారెడ్డి జిల్లా కలెక్టరేట్ వద్ద జరిగిన ధర్నా జరిగింది.

నదీ మాఫియాల వల్ల పర్యావరణానికి ప్రమాదం ముంచుకొస్తున్నది అని కోర్టులు వ్యాఖ్యానిస్తున్నా, పర్యావరణ పరిరక్షణకు ప్రభుత్వాలు పూనుకోవడం లేదు. ఏళ్ల తరబడి ఇష్టారాజ్యంగా ఇసుక తవ్వకాలు జరుపుతుంటే పట్టించుకోకుండా పర్యావరణశాఖ నిర్లక్ష్యంగా వ్యవహరిస్తున్నది. ప్రభుత్వ పర్యవేక్షణ కొరవడడం వల్లనే 30 లక్షల మంది నిర్మాణ కార్మికులు వీధులపాలయ్యారు. సామాన్య, మధ్యతరగతి ప్రజలు తమ నిర్మాణాలను అర్ధాంతరంగా నిలిపివేసుకొన్నారు. ఈ వరిణామాలన్నింటికీ రాష్ట్ర ప్రభుత్వమే పూర్తి బాధ్యత వహించాలని ధర్నాలో వక్తలన్నారు.

సమస్య తీవ్రతను పసిగట్టి నివారణా చర్యలు సకాలంలో చేపట్టడంలో రాష్ట్ర ప్రభుత్వం పూర్తిగా విఫలమైంది. రాష్ట్రంలో ఇసుక క్వారీలను ఎపిఎండిసి లేదా ఎన్ఎండిసిల ద్వారానైనా ప్రభుత్వ పర్యవేక్షణలోనే నిర్వహించాలి. అక్రమ లీజులకు అవకాశం లేకుండా కట్టుదిట్టమైన చర్యలు తీసుకోవాలి. ప్రొక్లెయిన్లు, జెసిబిలు తదితర యంత్రాలతో ఇసుక తవ్వకాలను నిషేధించాలి. పర్యావరణ పరిరక్షణ



యంత్రాంగాన్ని అప్రమత్తం చేయాలి. నదీ మాఫియాల నుండి ఇసుక క్వారీలను రక్షించాలి.

పట్టణ ప్రాంతాలలో కూడా ఉపాధి హామీ పథకం అమలు చేసేందుకు అవసరమైన చర్యలు చేపట్టాలి. పని దొరకని భవన నిర్మాణ కార్మికులకు, ఎ.పి. బిల్డింగ్ వర్కర్స్ వెల్ఫేర్ బోర్డు ద్వారా నిరుద్యోగ భృతి ఇప్పించాలి. అందుకు అవసరమైన చర్యలను తక్షణమే రాష్ట్ర ప్రభుత్వం చేపట్టాలి. లేకుంటే భవిష్యత్లో రాష్ట్ర వ్యాపితంగా ప్రభుత్వ కార్యాలయాలన్నింటినీ దిగ్బంధనం చేస్తామని వక్తలు హెచ్చరించారు. ఈ ధర్నాలో బిల్డింగ్ అండ్ అదర్ కన్స్ట్రక్షన్ వర్కర్స్ యూనియన్ రాష్ట్ర కార్యదర్శి నర్సింహారావు పాల్గొని ప్రసంగించారు. ★

## అర్బన్ హెల్త్ సెంటర్స్ ఉద్యోగుల ప్రథమ మహాసభ

“ ఏపి అర్బన్ హెల్త్ సెంటర్స్ కాంట్రాక్టు ఎంప్లాయిస్ యూనియన్” రి.నెం.బి-2860 (సిఐటియు) రాష్ట్ర ప్రథమ మహాసభ హైదరాబాద్ సుందరయ్య విజ్ఞాన కేంద్రంలో రెండు రోజులపాటు జరిగింది. 12 జిల్లాల నుండి 100 మంది ప్రతినిధులు హాజరయ్యారు.

ఈ మహాసభల సందర్భంగా శ్రమదోపిడి, సరళీకరణ విధానాలు, వైద్యరంగంలో సంస్కరణలు, సిఐటియు విశిష్టత అనే అంశాలపై బోధించడం జరిగింది. సిఐటియు రాష్ట్ర ప్రధాన కార్యదర్శి ఆర్.సుధాభాస్కర్, సిఐటియు రాష్ట్ర కార్యదర్శులు ఎ.వి.నాగేశ్వరరావు, అబ్బాస్, యునైటెడ్ మెడికల్ & హెల్త్ ఎంప్లాయిస్ యూనియన్ ప్రధాన కార్యదర్శి కె.బలరాం తదితరులు ప్రసంగించారు.

రెండవ రోజు మహాసభ జరిపి నూతన కమిటీ ఎన్నుకోవడం జరిగింది. గౌ.అధ్యక్షులుగా భూపాల్, అధ్యక్షులుగా పి. సంజీవరాజు, ప్రధాన కార్యదర్శిగా ఎస్.సుగుణకుమారి, ఉపాధ్యక్షులుగా మోహన్రావు, మాధవరావు, రాములుగౌడ్,



సంయుక్త కార్యదర్శులుగా శ్రీనళిని, రమణ, వెంకటేశ్వర్లు, సాదుల్లా, కోశాధికారిగా వేణుగోపాల్తో పాటు 21 జిల్లాల నుండి కమిటీ సభ్యులు ఎన్నికయ్యారు.

జి.ఓ.నెం 3 వర్తింపజేయాలి, పి.ఎఫ్., ఇఎన్ఐ, సెలవులు యివ్వాలని, 271 యుహెచ్సెలలో స్వచ్ఛంద సంస్థలను రద్దు చేసి ప్రభుత్వమే కొనసాగించాలని, రెగ్యులర్ రిక్రూట్మెంట్స్లో ప్రాధాన్యత యివ్వాలని మహాసభ తీర్మానాలు చేసింది. ★



# మెడికల్ హెల్త్ కాంట్రాక్టు వర్క్స్ & ఎంప్లాయిస్ యూనియన్ రాష్ట్ర మహాసభ

వైద్య ఆరోగ్యశాఖలోని కాంట్రాక్టు వర్క్స్ యూనియన్ “ఎఫ్. మెడికల్ హెల్త్ వర్క్స్ & ఎంప్లాయిస్ యూనియన్” రాష్ట్ర మహాసభ తేది 20.5.2012న హైదరాబాద్ సుందరయ్య విజ్ఞాన కేంద్రంలో జరిగింది.

అధ్యక్షవర్గంగా కా॥శంకర్, లత, స్వప్న, మహబూబ్ అన్సారీలు వ్యవహరించారు. ముఖ్యవక్తగా శ్రీ కె.నాగేశ్వర్ ఎమ్మెల్యే సభలను ప్రారంభించారు.



కాంట్రాక్టు ఉద్యోగుల ఫెడరేషన్ అధ్యక్షులు ఎ.వి. నాగేశ్వరరావు, యుఎం& హెచ్ఐయు రాష్ట్ర ప్రధాన కార్యదర్శి కె.బలరాం ప్రసంగించారు. శ్రీనివాసరావు అనంతపురం తీర్మానం ప్రవేశపెట్టారు. కార్యకలాపాల నివేదిక, కర్తవ్యాలు కా॥ భూపాల్ ప్రవేశపెట్టారు. రాష్ట్ర అధ్యక్షులుగా పి. వెంకటనాభయ్య, ప్రధానకార్యదర్శిగా భూపాల్,

ఉపాధ్యక్షులుగా శ్రీనివాసరావు అనంతపురం, కార్యదర్శిగా ఎ.లత, కోశాధికారిగా జి. సంతోష్ పాటు 11 మంది రాష్ట్ర కమిటీ సభ్యులు ఎన్నికయ్యారు. ఈ మహాసభలకు కడప, అనంతపురం, చిత్తూరు, వరంగల్, హైదరాబాద్ తదితర జిల్లాల నుండి హాజరయ్యారు.

## పోరాటానికి స్ఫూర్తినిచ్చిన బిల్డింగ్ వర్క్స్ యూనియన్ రాష్ట్ర 5వ మహాసభ

మే 26, 27 తేదీల్లో ఎ.పి.బిల్డింగ్ & అదర్ కన్స్ట్రక్షన్ వర్క్స్ యూనియన్ రాష్ట్ర 5వ మహాసభలు ఖమ్మం పట్టణంలో అత్యంత ఉత్సాహపూరిత వాతావరణంలో జరిగాయి. ఈ మహాసభలకు 22 జిల్లాల నుండి 305 ప్రతినిధులు హాజరయ్యారు. మహాసభలో కన్స్ట్రక్షన్ వర్క్స్ ఫెడరేషన్ ఆఫ్ ఇండియా అఖిలభారత అధ్యక్షులు కా॥ సింగర్ వేలు పాల్గొని గ్రామస్థాయి వరకు యూనియన్ కమిటీలను ఏర్పాటు చేయాలని, నవంబర్ 6వ తేదీన దేశవ్యాప్తంగా జరగనున్న నిర్మాణ కార్మికుల సమ్మెను మన రాష్ట్రంలో విజయవంతం చేయాలని, ఈ సమ్మెలో రాష్ట్రంలో ఉన్న అన్ని రకాల వృత్తుల్లో పని చేసే కార్మికులను ఈ సమ్మెలో భాగస్వామ్యం చేయాలని పిలుపునిచ్చారు.

మహాసభ ప్రారంభంలో కార్యదర్శి ప్రవేశపెట్టిన నివేదికపై 37 మంది చర్చల్లో పాల్గొని నివేదికను ఏకగ్రీవంగా ఆమోదించారు. సిఐటియు రాష్ట్ర అధ్యక్షులు కా॥ వీరయ్య మాట్లాడుతూ రాష్ట్రంలో నేడు ఇసుకక్వారీలు ప్రభుత్వ విధానం వల్ల మూతపడ్డాయన్నారు. దీనివల్ల 30 లక్షల మంది నిర్మాణ కార్మికులు వారి ఉపాధి కోల్పోయారన్నారు. తక్షణం ప్రభుత్వం ఇసుక క్వారీలను ఎ.పి.ఎం.డి.సి. ద్వారా తెరిపించి నిర్వహించాలన్నారు. ప్రపంచ బ్యాంకు విధానాలను కేంద్ర, రాష్ట్ర ప్రభుత్వాలు అమలు చేయడం వల్ల నేడు అవినీతి పెరిగిపోయిందన్నారు.

మహాసభలో సిఐటియు రాష్ట్ర కార్యదర్శి పాలడుగు భాస్కర్ పాల్గొని సందేశమిచ్చారు. 27వ తేదీన మహాసభకు వచ్చిన మహిళా ప్రతినిధులను విడిగా సమావేశపరచి మహిళ

కార్మికులకు ఉన్న సమస్యలపై లోతైన చర్చ జరిగింది. మహిళా కార్మికులను ఆర్గనైజ్ చేసి వారిని పోరాటాల్లోకి తీసుకురావాల్సిన ఆవశ్యకత ఈచర్చల ద్వారా వెల్లడైంది. రానున్న రోజుల్లో క్రింది స్థాయిలో శ్రామిక మహిళా కమిటీ ఏర్పాటు చేసి వారిని పోరాటాల్లో భాగస్వామ్యం చేయాలని మహాసభ పిలుపునిచ్చింది.

మహాసభ కేంద్రచట్టంలో ఉన్న పథకాలను రాష్ట్రంలో కూడా అమలు పరచాలని, మహిళా కార్మికులకు రక్షణ కల్పించాలని, నిత్యావసర వస్తువుల ధరలు తగ్గించాలని, పెంచిన విద్యుత్ ఛార్జీలు, పెట్రోల్ ధరలు తగ్గించాలని, బాలకార్మిక వ్యవస్థను రద్దు చేయాలని, అవినీతి ద్వారా కొల్లగొట్టిన సొమ్మును ప్రభుత్వం స్వాధీనం చేసుకోవాలని, నిర్మాణకార్మికులకు పెన్షన్ సౌకర్యం కల్పించాలని, సంక్షేమ బోర్డు ద్వారా ఇవ్వబోయిన క్లయిమ్లను వెంటనే పరిష్కారం చేయాలని, ఇసుక క్వారీలను ప్రభుత్వమే నిర్వహించాలని తదితర తీర్మానాలను మహాసభ ఏకగ్రీవంగా ఆమోదించింది.

మహాసభ 12 మంది ఆఫీస్ బేరర్స్ను గౌరవాధ్యక్షులు కె.ఉమామహేశ్వరరావు, అధ్యక్షులుగా పిల్లి నరసింహారావు, ప్రధానకార్యదర్శిగా ఆర్.కోటంరాజు, ఉపాధ్యక్షులుగా హరనాథ్(శ్రీకాకుళం), ఎల్లన్న(నల్గొండ), ఆరిఫ్(హైదరాబాద్), లక్ష్మీదేవమ్మ(అనంతపురం), సహాయ కార్యదర్శులుగా కురుమయ్య(రంగారెడ్డి) రమణారావు(పశ్చిమగోదావరి), రాజేందర్(వరంగల్) జమాల్(ఖమ్మం), కోశాధికారిగా ఎ. శ్రీనివాస్(విశాఖపట్నం) సభ్యులతో పాటు 38 కమిటీ సభ్యులుగాను ఏకగ్రీవంగా ఎన్నుకున్నది.



## శ్రమ సాధించిన తొలి విజయం "మేడే"


రిజర్వుబ్యాంకులో క్రియాశీలంగా పనిచేస్తున్న ఆర్.బి.ఐ. ఎంప్లాయిస్ అసోసియేషన్ 1986 నుండి మేడే సందర్భంగా రకరకాల కార్యక్రమాలు చేపడుతోంది. గత నాలుగైదేళ్ళుగా రిజర్వుబ్యాంకు వర్కర్స్ యూనియన్, ఎంప్లాయిస్, ఆఫీసర్స్ అసోసియేషన్లతో కలిసి విస్తృత కార్యక్రమాలను సమైక్యంగా నిర్వహిస్తోంది.

99% వర్సెస్ 1% నినాదంతో వాల్స్ట్రీట్ లో జరిగిన ముట్టడి ఆందోళనలు, పోరాటాలు అనంతరకాలంలో మేడే నాడు అమెరికాలో దేశవ్యాప్త సాధారణ సమ్మెకు ఇచ్చిన పిలుపునేపథ్యంలో ఈ ఏటి మేడేకు విశిష్టత ఏర్పడింది. దీనిని దృష్టిలో ఉంచుకొని ఈ అంశాలను మరింతగా ప్రజలకు తెలిపే విధంగా వివిధ కార్యక్రమాలను రూపొందించారు.

రిజర్వు బ్యాంకు ఉద్యోగులు, ఎల్ఐసి ఉద్యోగులు నిర్వహించిన పోరాటాల ఫోటోలతో ఒక ప్రదర్శనను ఏర్పాటు చేశారు. వాల్స్ట్రీట్ లో ఆందోళనలకు సంబంధించిన ఫోటోలు, వీడియో ఈ ప్రదర్శనకు ప్రధాన ఆకర్షణగా నిలిచాయి. ఈ ప్రదర్శనను రిజర్వు బ్యాంకు రీజనల్ డైరెక్టర్ శ్రీ ఏ ఎస్ రావుగారు ప్రారంభించారు.

మేడే రోజు ఉదయం 9.30 గంటలకు రిజర్వు బ్యాంకు ఉద్యోగులు ఊరేగింపుగా బ్యాంకు నుండి ఎల్ఐసి వరకు వెళ్ళి ఎల్ఐసి వద్ద జెండా ఆవిష్కరణలో పాల్గొన్నారు. ఈ ఊరేగింపును రిటైర్డ్ ఎంప్లాయిస్ అధ్యక్షులు కా॥ సి.రమాచంద్రరావు ప్రారంభించగా కా.ఎ.లక్ష్మీనారాయణ (RBIEA) కా.జి. జగదీశ్, (RBWU) లు నాయకత్వం వహించారు. ఎల్ఐసి, గ్రామీణ బ్యాంకులు, వాణిజ్య బ్యాంకులకు చెందిన ఉద్యోగులు ఊరేగింపుగా రిజర్వు బ్యాంకు చేరుకున్నారు. దారిపొడువునా మేడే వర్తిల్లాల్లి అంటూ వీరు చేసిన నినాదాలు అందరిలో ఉత్సాహాన్ని నింపాయి. రిజర్వు బ్యాంకు ఆవరణలో మేడే పతాకాన్ని అసోసియేషన్ అధ్యక్షులు కా.జి.నాగేశ్వరరావు ఆవిష్కరించగా వివిధ సంఘాల నాయకులు, ఉద్యోగులు

పాల్గొన్నారు. రిజర్వు బ్యాంకు ఉద్యోగులు ఆలపించిన మేడే గీతాలు అందరినీ ఉత్తేజపరిచాయి. అనంతరం RBIEA



అధ్యక్షులు కా॥జి.నాగేశ్వరరావు అధ్యక్షతన ఏర్పాటు చేసిన సెమినార్ లో జాయింట్ సెక్రటరీ కా॥వి.రమేష్, APRRBEA జనరల్ సెక్రటరీ కా.ఎస్. వెంకటేశ్వరరెడ్డి, BEFI -AP ప్రధాన కార్యదర్శి కా॥పి.వెంకటరామయ్య, RBIEA కార్యదర్శి కా.జి.క్రాంతి, AIRBOA, హైదరాబాద్ ఉపాధ్యక్షులు కా॥బి.లోహిదాస్, రిజర్వుబ్యాంకు రిటైరీస్ అసోసియేషన్ ప్రధాన కార్యదర్శి కా.వై.శ్రీరామశర్మ తదితరులు మాట్లాడుతూ మేడే త్యాగాలను స్ఫూర్తిగా తీసుకొని కార్మికవర్గంలోని వివిధ తరగతులు ఎదుర్కొంటున్న సమస్యలను సమర్థవంతంగా ఎదుర్కోవాలని తెలిపారు.

ఈ సెమినార్లో ప్రధాన వక్తగా పాల్గొన్న డా॥కె.నాగేశ్వర ఎమ్మెల్సీ ప్రసంగిస్తూ శ్రమ సాధించిన తొలి విజయమే మేడే అని అన్నారు. ప్రభుత్వరంగంలోని ఫైనాన్షియల్ సెక్టార్ ప్రైవేటీకరణ, నానాటికీ తరుగుతున్న సంఘటిత ఉద్యోగులు, పెరుగుతున్న అసంఘటిత ఉద్యోగులు, తరుగుతున్న జీతాలు, పెరుగుతున్న పనిగంటలు, పనిభారము - ఈ నేపథ్యంలో ఈ మేడే ఉత్సవాలు స్ఫూర్తిగా నిలిచి, రానున్న రోజులలో ఫైనాన్షియల్ సెక్టార్ లోని సంఘటిత, అసంఘటిత ఉద్యోగులు అందరూ ఏకమై పోరాటాలు నిర్వహించాలని కోరారు. ★

## మధ్యాహ్నభోజన వర్కర్స్ కాకినాడ కలెక్టరేట్ ముట్టడి

తూర్పుగోదావరి జిల్లా కాకినాడ కలెక్టరేట్ ముందు మధ్యాహ్న భోజన వర్కర్స్ యూనియన్ ఆధ్వర్యంలో మే 7వ తేదీన ధర్నా జరిగింది. ఆగస్టు 2011 నుండి రాష్ట్ర ప్రభుత్వం ఇవ్వవలసిన రు.250/-లను మార్చి, ఏప్రిల్ నెలల జీతం మరియు బిల్లులు తక్షణమే విడుదల చేయాలని కోరుతూ కలెక్టరేట్ ను ముట్టడించారు.

పోలీసులు జోక్యం చేసుకుని డి.ఇ.ఓ. శ్రీనివాసరెడ్డి



వద్దకు వచ్చిన సమస్యల పరిష్కారానికి హామీ ఇవ్వడంతో ఆందోళన విరమించారు. సిఐటియు కార్యదర్శి జి.బేబిరాణి, డి.శేషబాబ్బి, జిల్లా అధ్యక్షులు సీతారత్నం, కుమారి, లక్ష్మి తదితరులు ఈ కార్యక్రమానికి నాయకత్వం వహించారు. ★



# సుందరయ్య వర్ధంతి సందర్భంగా చలివేంద్రాల ఏర్పాటు




కా. పుచ్చలపల్లి సుందరయ్యగారి 27వ వర్ధంతి సందర్భంగా నెల్లూరులో ఆటోవర్క్స్ సంఘాలు చలివేంద్రాలు ఏర్పాటు చేశారు. దుర్గామిట్ట 3వ జోన్ పరిధిలోని బుజబుజ నెల్లూరు అయ్యప్పబడి ఆటోస్టాండు, వేదాయపాలెం, వేదాయపాలెం రైల్వేస్టేషన్ ఆటో స్టాండ్లలో మజ్జిగ చలివేంద్రాలలో ప్రజలకు మజ్జిగ సరఫరా చేశారు. బుజబుజ నెల్లూరు ఆటోస్టాండ్లో ఆటో కార్మికసంఘం నగర కార్యదర్శి బహీఅహ్మద్, అయ్యప్పగుడి ఆటోస్టాండు(సిఐటియు),లో 3వ జోన్ ఆటో కార్మికసంఘం కార్యదర్శి ఎం.సుధాకర్, వేదాయపాలెం సెంటర్లో హమాల్ వర్క్స్ నగర కార్యదర్శి జె.తిరుపాలు వేదాయపాలెం రైల్వేస్టేషన్ ఆటోస్టాండులో కె.సురేష్ ప్రారంభించారు.

ఈ కార్యక్రమానికి ముఖ్యఅతిథిగా సి.పి.ఎం. 3వ జోన్ కార్యదర్శి కొండా ప్రసాద్ హాజరై కా. సుందరయ్యగారి చిత్రపటానికి పూలమాల వేసి నివాళులు అర్పించారు. ఆయన మాట్లాడుతూ కా. సుందరయ్యగారు భూస్వామ్య కుటుంబంలో పుట్టి తన యావదాస్థిని పార్టీకి, ప్రజలకు అంకితం చేశారు.

తుదిశ్వాస విడిచే వరకు నమ్మిన సిద్ధాంతం కోసం పనిచేసిన ఆయన ఆశయాలని అందరూ ముందుకు తీసుకుపోవాలని తెలియజేశారు. ఈ కార్యక్రమంలో ఎం. సుధాకర్, ఆటో కార్మిక సంఘం నాయకులు కృష్ణారెడ్డి, అనిల్, మీరా, సాబ్జాన్, హమీద్, యంగీ, జయపాల్ కార్మికులు పాల్గొన్నారు. కా.సుందరయ్యగారి శతజయంతి ఉత్సవాల్లో భాగంగా ఆటోకార్మికులు, హమాల్ వర్క్స్ రెడ్ షర్ట్ ధరించి ప్రదర్శన చేశారు. ఈ కార్యక్రమానికి ముఖ్యఅతిథిగా ఆటో కార్మిక సంఘం రాష్ట్ర బాధ్యులు ఆర్.వి. నరసింహారావు పాల్గొని అయ్యప్పగుడి ఆటోస్టాండు, వేదాయపాలెం రైల్వేస్టేషన్ ఆటోస్టాండు (సిఐటియు)లలో జెండా ఆవిష్కరణ చేశారు. మజ్జిగ కేంద్రాన్ని ప్రారంభించారు.

ఈ కార్యక్రమంలో ఆటో కార్మికసంఘం నగర కార్యదర్శి ఎస్.కె.బషీర్ అహ్మద్, దేవదాసు, 3వ జోన్ ఆటోకార్మికసంఘం కార్యదర్శి ఎం. సుధాకర్ నాయకులు కె. సురేష్, శ్యాంసన్, అనిల్, కృష్ణారెడ్డి, నరసింహాచారి, 3 జోన్ సి.పి.ఎం. కార్యదర్శి కొండా ప్రసాద్ మాట్లాడారు. ఈ కార్యక్రమంలో సిఐటియు 3 జోన్ అద్యక్షులు ఏ. తిరుపాలు పాల్గొన్నారు. ★



బిల్డింగ్ & అదర్ కన్స్ట్రక్షన్ వర్క్స్ యూనియన్ హైదరాబాద్ నగర 5వ మహాసభలు 13.5.2012న జరిగాయి. ఈ సందర్భంగా మాట్లాడుతున్న సిఐటియు నగర ఉపాధ్యక్షులు సయ్యద్ ఆరిఫ్.



నిర్మాణ రంగంలో పనిచేస్తూ మరణించిన కార్మికులకి వెల్ఫేర్ స్కీమ్ చెక్కులను పంపిణీ చేస్తున్న డిసిఎల్ మరియు బిసిడబ్ల్యు నాయకులు సయ్యద్ ఆరిఫ్, ఆశోక్, క్రిష్ణస్వామి తదితరులు ★



# విద్యుత్ కార్మికుల ఐక్యంగా పోరాటదాం!

## దక్షిణ భారత విద్యుత్ కాంట్రాక్టు కార్మికుల ఐక్యత

### వేతనాలు పెంచండి

దక్షిణ భారత ప్రాంతీయ సదస్సు విద్యుత్ కాంట్రాక్టు కార్మికుల జాతీయ స్థాయి ఉద్యమానికి నాందీ ప్రస్తావనగా ఎలక్ట్రిసిటీ ఎంప్లాయిస్ ఫెడరేషన్ ఆఫ్ ఇండియా ఆధ్వర్యంలో పోరాటం జరుగుతున్నదని ఈఫీ అధ్యక్షులు కె.ఓ. హబీబ్ అన్నారు. మే 13వ తేదీ నెల్లూరు ఎన్.జి.ఓ. హోమ్ కామ్రేడ్ వి. శ్రీహరినగర్ లో కాంట్రాక్టు / క్యాజువల్ / సీజనల్ / పార్ట్ టైమ్ ఉద్యోగుల సదస్సు జరిగింది.



విద్యుత్ రంగంలో కాంట్రాక్టు ఫ్రాంచైజీ/ జాయింట్ డ్వారా

వివిధ పనుల్లో నియామకం జరుగుతున్నాయని అన్నారు. విద్యుత్ వాణిజ్య సంస్థలు, విద్యుత్ను మార్కెట్ వినిమయవస్తువుగా మార్చిందన్నారు. విద్యుత్ను సేవారంగంగా కాక, తమ లాభాలను పెంచుకొనే విధంగా మార్చుకొనేందుకు విద్యుత్ చట్టం 2003 ఉపకరిస్తుందన్నారు. ప్రజావ్యతిరేక, కార్మిక వ్యతిరేక క్లాజులను ఈ సదస్సు తీవ్రంగా ఖండించింది.


కేరళ, కర్ణాటక, తమిళనాడు, పాండిచ్చేరి మరియు ఆంధ్రప్రదేశ్ ల నుండి విచ్చేసిన విద్యుత్ కార్మికుల సదస్సు, విద్యుత్ సంస్థలు యధావిధిగా అమలు పరచాల్సిన కార్మిక చట్టాలను కాలరాయడాన్ని నిరసించింది. కాంట్రాక్టు కార్మిక (నియంత్రణ మరియు రద్దు) చట్టం 1970, కనీస వేతనాల చట్టం, ఫ్యాక్టరీల చట్టం, ప్రొవిడెంట్ ఫండ్ చట్టం, ఎంప్లాయిస్ స్టేట్ ఇన్సూరెన్స్ చట్టం, కార్మిక నష్టపరిహార చట్టం, బోనస్ చట్టం, వేతనాల చెల్లింపు చట్టం, గ్రాట్యుటీ చట్టం, ఇవన్నీ లాభాలు మరిగిన విద్యుత్ సంస్థలు కార్మికులకు అమలుపరచడం లేదని విమర్శించారు. ఈ చట్టాల అమలు కోసం భారతదేశంలోని విద్యుత్ కార్మికులు ఐక్యంగా పోరాడాల్సిన అవసరం ఉన్నదని చెప్పారు.

సదస్సును ఉద్దేశించి ప్రసంగించిన ఈఫీ ప్రధాన కార్యదర్శి ప్రశాంత్ ఎన్. చౌదరి విద్యుత్ రంగంలో శాశ్వత ప్రాతిపదికపై పనిచేయాల్సిన ఉద్యోగాల్లో కాంట్రాక్టు పద్ధతిపై నియామకాలు ఆపి వేయాలని కోరారు. ఇప్పటికే కాంట్రాక్టు పై పనిచేయుచున్న కార్మికులకు, పరిశ్రమలో



రెగ్యులర్ కార్మికులకు ఇస్తున్న వేతన రేటు ప్రకారం చెల్లించాలి. తక్షణమే వారినందరినీ రెగ్యులర్ చేయాలని, కనీస వేతన చట్టాన్ని సవరించి కనీస వేతనం నిర్ణయంతో సంబంధం లేకుండా నెలకు కనీసం రు. 10,000/- తక్కువ లేకుండా కనీస వేతనం విద్యుత్ కార్మికులకు చెల్లించేలా తక్షణమే చర్యలు గైకొనాలని, జాతీయ ఇంధన వనరులపై జాతీయ స్థాయిలో నియంత్రణ వుండేలా చర్యలు గైకొనాలని అటు విద్యుత్ పై ఆధారపడే విధానానికి స్వస్తి చెప్పాలని డిమాండ్ చేశారు.


ఈ డిమాండ్లను సదస్సు ఏకగ్రీవంగా ఆమోదించింది. సదస్సు ముందు జెండా ఆవిష్కరించారు. యు.ఇ.ఇ.యు మాజీ ప్రధాన కార్యదర్శి కామ్రేడ్ వి. శ్రీహరికి ఘనంగా శ్రద్ధాంజలి ఘటించి, సదస్సును సిఐటియు రాష్ట్ర ప్రధాన కార్యదర్శి ఆర్. సుధాభాస్కర్ ప్రారంభించారు. ఈ కార్యక్రమంలో సెంట్రల్ ఆర్గనైజేషన్ తమిళనాడు ఎలక్ట్రిసిటీ ఎంప్లాయిస్ ప్రధాన కార్యదర్శి ఎస్.ఎస్. సుబ్రమణ్యన్, కేరళ ప్రధాన కార్యదర్శి లక్ష్మణ్, కర్ణాటక ప్రధాన కార్యదర్శి ప్రసన్న కుమార్, పాండిచ్చేరి కార్యదర్శి జి. రామస్వామి, యునైటెడ్ ఎలక్ట్రిటిసీ ఎంప్లాయిస్ యూనియన్ రాష్ట్ర అధ్యక్ష, కార్యదర్శులు దుగ్గిరాల సూరిబాబు, ఎన్.కిరణ్, సిఐటియు నెల్లూరు జిల్లా కార్యదర్శి కె. అజయ్ కుమార్ పాల్గొన్నారు. కేరళ, కర్ణాటక, తమిళనాడు, పాండిచ్చేరి, ఆంధ్రప్రదేశ్ నుండి సుమారు 300 మంది ప్రతినిధులు పాల్గొన్నారు.





## తూర్పుగోదావరి జిల్లా

1. ఎ.పి. అంగన్‌వాడీ వర్కర్స్ & హెల్పర్స్ యూనియన్(సిఐటియం)
2. ఎ.పి. విలేజ్ రెవిన్యూ అసిస్టెంట్స్ అసోసియేషన్(సిఐటియం)
3. ఎ.పి. మధ్యాహ్న భోజన పథకం వర్కర్స్ యూనియన్(సిఐటియం)
4. యునైటెడ్ మెడికల్ అండ్ హెల్త్ ఎంప్లాయిస్ యూనియన్(సిఐటియం)
5. ఎ.పి. సెంకండ్ ఎ.ఎన్.ఎమ్స్. యూనియన్ (సిఐటియం)
6. ఎ.పి. పేపర్ మిల్స్ స్టాఫ్ & వర్కర్స్ యూనియన్(సిఐటియం)
7. హోల్లిక్స్ కాంట్రాక్ట్ స్టాఫ్ & వర్కర్స్ యూనియన్(సిఐటియం)
8. ఓ.ఎన్.జి.సి. కాంట్రాక్ట్ వర్కర్స్ యూనియన్(సిఐటియం)
9. జి.వి.కె. ఇండస్ట్రీస్ వర్కర్స్ యూనియన్(సిఐటియం)
10. ఎస్.బి.సి.బి. లిమిటెడ్ ఆపరేటర్స్ & వర్కర్స్ యూనియన్(సిఐటియం)
11. సదరన్ డ్రగ్ & ఫార్మాష్యుటికల్స్ వర్కర్స్ యూనియన్ (సిఐటియం)
12. శ్రీ సర్వారాయ షుగర్స్ లిమిటెడ్ బాల్లింగ్ యూనిట్ వర్కర్స్  
యూనియన్(సిఐటియం)





## పెంచిన పెట్రోల్ చార్జీలను తగ్గించాలి ఆటో మీటర్ రేట్లను పెంచాలి- సిఐటియు డిమాండ్

పెట్రోల్ ధర పెంపుపై ఆటో డ్రైవర్లు తీవ్ర ఆందోళన వ్యక్తం చేస్తున్నారు. పెంచిన పెట్రోల్ చార్జీలను తక్షణమే తగ్గించాలని గోల్కొండ చౌరస్తా (ముషీరాబాద్) నుండి ఆర్టీసి క్రాస్ రోడ్ వరకు ఆటోల ప్రదర్శన, అనంతరం కేంద్ర ప్రభుత్వ దిష్టిబొమ్మ దగ్గం జరిగింది. పెట్రోల్ చార్జీలను పెంచి సామాన్య ప్రజలపై భారం మోపిన కేంద్ర ప్రభుత్వం తీసుకున్న నిర్ణయాన్ని అన్ని ఆటో సంఘాల నాయకులు వ్యతిరేకించారు. ఈ నేపథ్యంలో ఆటో మీటర్ చార్జీ పెంచాలని ఎపి ఆటో & ట్రాలీ డ్రైవర్స్ యూనియన్ నగర అధ్యక్ష, కార్యదర్శులు కె. రాములు, ఎం. కమలాకర్ రెడ్డి డిమాండ్ చేశారు.

ఆటో మీటర్ చార్జీలు పెంచమని రవాణాశాఖా మంత్రికి పలు దఫాలు మెమోరాండం ఇచ్చినా ఆటో మీటర్ రేట్లు పెంచలేదు. దీని వల్ల ఆటో డ్రైవర్ల నడ్డి విరిచినట్లు అయింది.

ఢిల్లీలో రు.24/-, త్రివేండ్రంలో రు.26/-, ముంబాయి, పూనేల్లో రు.23/-లు ఉంటే మన హైదరాబాద్లో రు.14లు మాత్రమే ఉన్నది. అందువలన ఇతర నగరాలలో ఉన్నట్లుగా




ఆటో మీటర్ చార్జీలను మన రాష్ట్ర ప్రభుత్వం పెంచాలని సిఐటియు డిమాండ్ చేస్తున్నది. లేనియెడల పెద్ద ఎత్తున ఆందోళనా కార్యక్రమాలు చేపడతామని హెచ్చరిస్తోంది.

ఈ కార్యక్రమంలో సిఐటియు నగర ప్రధాన కార్యదర్శి జె. వెంకటేశ్, ఆటో యూనియన్ నగర వైస్ ప్రెసిడెంట్ వి.నాగరాజు, కె. సత్యనారాయణ, జాయింట్ సెక్రటరీ బి. రాజు తదితరులు పాల్గొన్నారు.

## విద్యుత్ రంగంలో జి.ఓ.నెం:11 అమలుకై కర్నూలు జిల్లాలో ఆందోళనలు

కర్నూలు జిల్లాలో విద్యుత్ రంగంలో యు.ఇ.ఇ.యు ఆధ్వర్యంలో జి.ఓ.నెం:11ను అమలు చేయాలని కోరుతూ వివిధ రూపాలలో ఆందోళనా కార్యక్రమాలు నిర్వహించారు.



మే 22న టూల్ డౌన్ చేస్తున్న కార్యకర్తలు.



మే 28న కర్నూలు విద్యుత్ భవన్ నందుపర్వనల్ ఆఫీసర్ (ఎడిఎం) జెఎఓ నుండి భిక్షాటన చేస్తున్న యు.ఇ.ఇ.యు రాష్ట్ర సహాయ కార్యదర్శి పి. నాగరాజు బృందం



# పోరాట స్ఫూర్తిని నింపిన ఎస్.సి.కె.ఎస్ 3వ రాష్ట్ర మహాసభలు

మే 12, 13 తేదీలలో అమరజీవి కా.ఎం.కె. పాంథ్ నగర్, గోదావరిఖనిలో ఉత్సాహపూరిత వాతావరణంలో జరిగిన సింగరేణి కాంట్రాక్టు కార్మికుల సంఘం (ఎస్.సి.కె.ఎస్), రి.నెం 2652(సిఐటియు అనుబంధం) 3వ రాష్ట్ర మహాసభలు ప్రతినిధులలో పోరాట స్ఫూర్తిని నింపాయి. యూనియన్ రాష్ట్ర అధ్యక్షులు యం. సాయిబాబు గారు జెండా ఆవిష్కరించారు. అనంతరం అమరవీరుల ఫోటోలకు పూలమాలలు వేసి నివాళులు అర్పించారు. అనంతరం సిఐటియు రాష్ట్ర మాజీ అధ్యక్షులు, మాజీ శాసనసభ్యులు కా.ఎం.ఎ. గూర్ ప్రారంభోపన్యాసం చేస్తూ వేల కోట్ల రూపాయల లాభాలను ఆర్జిస్తున్న సింగరేణి యాజమాన్యం కార్మికుల సంక్షేమాన్ని పూర్తిగా విస్మరిస్తుందన్నారు. కాంట్రాక్టు కార్మికులకు కనీసవేతనాలు, బోనస్, లాభాలలో వాటా తదితర ఏ ఒక్క చట్టబద్ధ సౌకర్యాన్ని అమలు చేయకుండా వెట్టిచాకిరి చేయించుకుంటుందని, ఇదెక్కడి న్యాయమని ప్రశ్నించారు. సిఐటియు రాష్ట్ర ఉపాధ్యక్షులు బి. బిక్షమయ్య మాట్లాడుతూ పర్మినెంట్, కాంట్రాక్టు కార్మికులు ఐక్యపోరాటాలు చేస్తేనే హక్కుల సాధన సాధ్యమవుతుందని అన్నారు. సిఐటియు రాష్ట్ర కార్యదర్శి భూపాల్, సింగరేణి ఎంప్లాయిస్ యూనియన్ రాష్ట్ర కార్యదర్శి మందా నర్సింహరావు, సిఐటియు జిల్లా కార్యదర్శి ముకుందరెడ్డి, నాయకులు వై. యాకయ్య, తిరుపతి తదితరులు మాట్లాడారు.



మహాసభ ఈ క్రింది తీర్మానాలను ఏకగ్రీవంగా ఆమోదించింది.

పెంచిన కరెంటు ఛార్జీలు తగ్గించాలని, ఓబి కార్మికులకు 8గంటల పనిదినం, కనీసవేతనాలు అమలు చేయాలని, ఇతర సమస్యలు పరిష్కరించాలని, 1వ కేటగిరి వేతనం, బోనస్ చెల్లించాలని, లాభాల ఇన్సెంటీవ్ ఇవ్వాలని, కోలిండియా గిఫ్ట్ రు.1000/-లు వెంటనే చెల్లించాలని సి.ఎం.పి.ఎంఫ్ పాస్ పుస్తకాలు ఇవ్వాలని అందరికీ సి.ఎం.పి.ఎంఫ్ అమలు చేయాలని, కార్మికులకు మరియు కుటుంబ సభ్యులకు సింగరేణి హాస్పటల్స్లో ఉచిత వైద్యం అందించాలని, గార్డెన్ కార్మికులకు కనీస వేతనాలు, బ్యాంకు జీతాలు, సి.ఎం.పి.ఎంఫ్ అమలు చేయాలని, కన్వీనియన్స్ డ్రైవర్స్ సమస్యలు పరిష్కరించాలని, సింగరేణి ఎన్నికల్లో సిఐటియుని గెలిపించాలని తీర్మానాలు చేశారు.

నూతన కమిటీ : 13 మంది ఆఫీస్ బేరర్స్ తో 41 మందితో నూతన కమిటీని ఏకగ్రీవంగా ఎన్నుకుంది. నూతన అధ్యక్షులుగా ఎం.సాయిబాబు, ఉపాధ్యక్షులుగా బి. సాయిలు (భూపాలపల్లి), బి. తిరుపతి(రామగుండం), మదనమ్మ(భూపాలపల్లి), ఓదెలు (రామగుండం), సంకె.రవి (మందమర్రి), ప్రధాన కార్యదర్శిగా బి. మధు, కార్యదర్శులుగా రాజేందర్ (రామగుండం), మల్లయ్య (భూపాలపల్లి), డి. వీరన్న(కొత్తగూడెం), వరలక్ష్మి(రామగుండం), ఎం. తిరుపతి(బెల్లంపల్లి), కోశాధికారిగా బండి రాజేవ్షే (మణుగూరు)లు ఎన్నికయ్యారు. మహాసభలను జయప్రదంగా నిర్వహించిన ఆహ్వాన సంఘానికి, వాలంటీర్లుగా పనిచేయడంతో పాటు మహాసభ నిర్వహణకు సహాయసహకారాలు అందించిన మున్సిపల్, హమాలీ, సినిమా వర్కర్స్, ఎన్.టి.పి.సి., సింగరేణి ఎంప్లాయిస్, మహిళా సంఘం, ఇతర ప్రజాసంఘాల కార్యకర్తలకు రామగుండం రీజియన్ కమిటీకి మహాసభ ధన్యవాదాలు తెలిపింది.

రాబోవు కాలంలో సింగరేణి కాంట్రాక్టు కార్మికుల సమస్యలపై పోరాటాలు నిర్వహించడంతో పాటు కొత్త విభాగాలకు సంఘాన్ని విస్తరించాలని, వివిధ సమస్యలపై పోరాడుతున్న కార్మికులకు, సామాజిక తరగతులవారికి సంఘీభావంగా నిలబడాలని ప్రతిన బూనుతూ మహాసభ ముగిసింది. ❖

ఈ సందర్భంగా మే 12వ తేదీన గోదావరిఖనిలో జరిగిన ర్యాలీ, బహిరంగ సభలలో రాష్ట్ర వ్యాప్తంగా భూపాలపల్లి, బెల్లంపల్లి, మందమర్రి, కొత్తగూడెం, మణుగూరు, రామగుండం నుండి వచ్చిన కాంట్రాక్టు కార్మికులు గోదావరిఖనిలోని వివిధ రంగాల కార్మికులు ఎర్రచొక్కాలు ధరించి కదంతొక్కారు. వివిధ కూడళ్ళలో ఏర్పాటు చేసిన తోరణాలు, కార్మికుల చేతిలోని ఎర్రజెండాలతో గోదావరిఖని అరుణమయం అయింది. ప్రజానాట్యమండలి కళాకారులు పాడిన పాటలు, చేసిన నృత్యాలతో పండగ వాతావరణం కనిపించింది.

రెండు రోజుల పాటు జరిగిన ఈ మహాసభలో 10 ఏరియాలకు ప్రాతినిధ్యం వహిస్తూ 160 మంది ప్రతినిధులు పాల్గొన్నారు. కాగా అధ్యక్షవర్గంగా యం.సాయిబాబు, బి.సాయిలు, మదనమ్మ, ఓదెలు వ్యవహరించారు. మినిట్స్ కిమటీగా బి.రాజేష్, ఉపేందర్, సతీష్, సంతోష్, అర్జున కమిటీగా డి. వీరన్న, రవిందర్, రాజేందర్, సారయ్య, లక్ష్మణ్, తీర్మానాల కమిటీ ఎస్.రవి, బి. తిరుపతి, మల్లయ్యలు వ్యవహరించారు.

ప్రధాన కార్యదర్శి ప్రవేశపెట్టిన నివేదికపై 8 బ్రాంచీల నుండి 14 మంది చర్చల్లో పాల్గొని నివేదికను మరింత పరిపుష్టం చేశారు. నివేదికను మహాసభ ఏకగ్రీవంగా ఆమోదించింది. రాబోయే కాలంలో చేపట్టాల్సిన ఉద్యమ కర్తవ్యాలను, నిర్మాణ కర్తవ్యాలను మహాసభ నిర్దేశించింది.



# మెదక్ జిల్లా వి.ఆర్.ఏ.ల మహాసభ విజయవంతం

గ్రామ రెవిన్యూ సహాయకుల మెదక్ జిల్లా 5వ మహాసభలు మే 11,12 తేదీలలో గజ్వేల్‌లో జరిగాయి. మహాసభల సందర్భంగా గజ్వేల్‌లో తహసిల్దారు కార్యాలయం నుండి వ్యవసాయ మార్కెట్ వరకు ప్రదర్శన చేశారు. జిల్లా అధ్యక్షులు సత్యనారాయణ వి.ఆర్.ఏల జెండాను ఆవిష్కరించారు. మహాసభకు సంఘం రాష్ట్ర ప్రధాన కార్యదర్శి ముఖ్య అతిథిగా పాల్గొన్నారు.

బలహీనవర్గాలకు చెందిన విఆర్‌ఏలకు 17 రోజుల సమ్మెకాలం వేతనం ఇవ్వకపోవటం అన్యాయమన్నారు. ఇచ్చిన హామీలు అమలు చేయని ప్రభుత్వం విఆర్‌ఏల వ్యవస్థకు ముప్పు తెచ్చే జి.ఓ.లను హడావుడిగా విడుదల చేసిందన్నారు. 65 సంవత్సరాలు దాటిని వారిని రిటైర్మెంట్ చేస్తామని జి.ఓ.1745ను విడుదల చేసింది. సర్వీసు రూల్స్‌ను సవరించి 10వ తరగతి చదువు పరిమితి విధించింది. దీని ఫలితంగా భర్త చనిపోతే భార్యకు గాని, తండ్రి చనిపోతే కొడుకుగాని ఉద్యోగం వచ్చే అవకాశం లేదు. 10వ తరగతి చదివినవారు ఉన్నా ఇంటర్మీడియట్ చదువు లేకుంటే విఆర్‌ఏ ప్రమోషన్స్ రావు. ప్రభుత్వం తెచ్చిన ఈ జి.ఓ.ల వలన అనేక మంది విఆర్‌ఏ కుటుంబాలు వీధిన పడే ప్రమాదం ఉంది. ప్రభుత్వ చర్యలకు వ్యతిరేకంగా సమ్మె ఒప్పందాల అమలు, నాలుగో తరగతి ఉద్యోగులుగా గుర్తింపు, రిటైర్మెంట్ బెనిఫిట్స్, జి.ఓ.నెం:3 ప్రకారం వేతనం రు6700/-లు తదితర సమస్యల పరిష్కారం కోసం విఆర్‌ఏలు ఐక్యంగా మరో పోరాటానికి సిద్ధపడాలని వారు అన్నారు.



సిద్ధపడాలని వారు అన్నారు.

అనంతరం జిల్లా గౌరవాధ్యక్షులుగా ఎ.మల్లేశ్, అధ్యక్షులుగా సత్యనారాయణ, ప్రధాన కార్యదర్శిగా అమ్మల బాలనర్సయ్య, ఉపాధ్యక్షులుగా నర్సింహ పెంటయ్య, కార్యదర్శిగా చంద్రమౌళిలతో పాటు 22 మందితో నూతన జిల్లా కమిటీ ఏర్పడింది. అన్ని మండల కేంద్రాల్లో మరియు కలెక్టరేట్‌ల వద్ద స్థానిక సమస్యలు పరిష్కరించాలి. ప్రతి నెలా మొదటి వారంలో వేతనాలు ఇవ్వాలని, నైట్ వాచ్‌మెన్ డ్యూటీలు, ఇసుక డ్యూటీలు నివారించాలని, ఎస్.ఆర్.లు మెయిటేన్ చేయాలని, ప్రతి మూడు నెలలకు ఒక్కసారి ఆర్డీఏ సమక్షంలో గ్రీవేన్స్ మీటింగ్స్ ఏర్పాటు చేయాలని తదితర సమస్యలపై మే నెలలో ధర్నాలు చేయాలని మహాసభ పిలుపునిచ్చింది. ★

## అంగన్‌వాడీ రాష్ట్ర మహాసభల ఆహ్వాన సంఘం

అంగన్‌వాడీ వర్కర్ అండ్ హెల్పర్స్ యూనియన్ (సిఐటియు) 7వ రాష్ట్ర మహాసభలను విశాఖలో జూన్ 29,30, జూలై 1వ తేదీల్లో నిర్వహించేందుకు సన్నాహాలు మొదలయ్యాయి. సభల నిర్వహణ కోసం ఆహ్వాన సంఘం ఏర్పాటైంది. ఆహ్వాన సంఘం అధ్యక్షుడుగా సిఐటియు పూర్వ రాష్ట్ర అధ్యక్షులు సి.హెచ్. నర్సింగరావు, చీఫ్ పేట్రన్‌గా ఉత్తరాంధ్ర పట్టభద్రుల నియోజకవర్గం ఎమ్మెల్సీ ఎంఎస్‌శర్మ, పలువురు ప్రముఖులు ఉంటారు. కార్యదర్శిగా యూనియన్ జిల్లా ప్రధాన కార్యదర్శిగా జి.కుమారి, కోశాధికారిగా వివి రమణమ్మ వ్యవహరిస్తారు. ఆహ్వాన సంఘంలో జిల్లా శ్రామిక మహిళా సంఘాలు, ఎల్ఐసీ, వర్కింగ్ ఉమెన్, ఆర్టీసీ, జివిఎంసీ, రైల్వే, కెజిహెచ్, స్టాఫ్ నర్సు వర్కర్స్ యూనియన్, ఆశ, మిడ్ డే మీల్, ఐకెపి, ఎన్‌ఆర్‌ఐజిఎస్, ఎఎన్‌ఎంల యూనియన్, బిల్డింగ్, పంచాయితీ, గ్రామసేవకులు, ఇంటి పనివారల సంఘం ఇలా అనేక సంఘాల నాయకులు సభ్యులుగా ఉంటారు. ప్రభుత్వరంగ సంస్థ లనుంచి స్టీల్‌ప్లాంట్, పిప్‌యార్లు, బిహెచ్‌పివి, బ్యాంక్స్, హెచ్‌పిసిఎల్, కోరమాండల్, బిఎస్‌ఎన్‌ఎల్ తదితర రంగాల్లో కార్మిక సంఘాల నాయకులు సభ్యులుగా ఉంటారు. తోపుడుబండ్ల కార్మిక సంఘం, కాఫీ కార్మిక సంఘం, ఐటిడిఎ, ఫారెస్టు, సిహెచ్‌డబ్ల్యు నాయకులు సభ్యులుగా ఉంటారు. ఐదవ, డివైఎఫ్‌ఐ, గిరిజన సంఘం, వ్యవసాయ కార్మిక

సంఘం, రైతుసంఘం, వృత్తిదారుల సంఘం, కె.వి.పి.ఎస్,జనవిజ్ఞానవేదిక, యుటిఎఫ్ తదితర ప్రజాసంఘాల నాయకులు సభ్యులుగా ఉంటారని ఆహ్వాన సంఘం కార్యదర్శి కుమారి తెలిపారు.

### సమరశీల పోరాటాలకు దిక్కుచి : రోజా

ఐసిడిఎస్ పరిరక్షణకూ, అంగన్‌వాడీ ఉద్యోగుల సమస్యల పరిష్కారానికి చేసే సమరశీల పోరాటాలకు విశాఖలో నిర్వహించనున్న మహాసభలు దిక్కుచికానున్నాయని యూనియన్ రాష్ట్ర ప్రధాన కార్యదర్శి పి.రోజా తెలిపారు. అంతకుముందు ఆహ్వానసంఘం సమావేశంలో ఆమె మాట్లాడారు. ఐసిడిఎస్‌ను నిర్వీర్యం చేసేందుకూ, నిరుపేదలకు అందుతున్న అంగన్‌వాడీ సేవలను దూరం చేసేందుకూ కుట్ర జరుగుతోందని విమర్శించారు. నిరుపేద కుటుంబాలకు రక్షణగా ఉన్న అంగన్‌వాడీ వ్యవస్థ పరిరక్షణకు యూనియన్ అనేక పోరాటాలు నిర్వహించిందని రోజా గుర్తు చేశారు. ఐసిడిఎస్ పరిరక్షణే ధ్యేయంగా ప్రజల్ని చైతన్యం చేసేందుకు అంగన్‌వాడీ రాష్ట్ర మహాసభలు నిర్వహించడం అభినందనీయమని ఆహ్వానసంఘం అధ్యక్షులు సి.హెచ్. నర్సింగరావు అన్నారు. కనీస వేతనాలు, రిటైర్మెంట్ బెనిఫిట్స్, ప్రభుత్వోద్యోగులుగా గుర్తింపునకు యూనియన్ అనేక పోరాటాలు నిర్వహించిందన్నారు. ★



# పోరాడి విజయం సాధించిన యానిమేటర్లకు జేజేలు

లాఠీ దెబ్బలు !! అక్రమ కేసులు!!! అవమానాలు!!! అర్ధరాత్రి ఇళ్ళపై పోలీసు దాడులు ! ఎన్ని ఆటంకాలనైనా అధిగమిస్తాం, నిర్బంధాలజిరి ఎదిరించి నిలబడతాం! పోరాడతాం, విజయం వైపే పయనిస్తాం అని చాటిచెప్పిన యానిమేటర్లకు జేజేలు.

పురుష యానిమేటర్లను తీసివేసి మహిళలను నియమించాలని, విఓఏ లకు వ్రాతపరీక్షలు పెట్టాలన్న ప్రభుత్వ నిర్ణయాన్ని ప్రతిఘటిస్తూ యానిమేటర్లు పోరుబాట పట్టారు. దీనితో యానిమేటర్లనే విఓఏ లు గా తీసుకుంటాం అంటూ ఒకవైపు మంత్రిగారు ప్రకటనలు, మరోవైపు సెర్ప్ అధికారు పాత పల్లవినే లంకించుకోవడం!!

## పోరాటాన్ని నీరుగార్చే ప్రయత్నాలు


సమ్మె నోటీసు ఇచ్చి, సమ్మెకు సన్నద్ధం అవుతున్న సమయంలో రాష్ట్ర ప్రభుత్వం అన్ని జిల్లాల్లో పి.డి.లను, 15 మంది సైపల్ ఆఫీసర్లను రంగంలోకి దించి, సమ్మె జరగకుండా అడ్డుకోవాలని చూసింది. అనేక జిల్లాల్లో యూనియన్ నాయకులను చర్చలకు పిలిచారు. 'మాది బాధ్యత, మిమ్మల్ని తీసుకునేటట్లు చూస్తాం!,' ఆడిట్స్ జరగనివ్వండి, సమ్మె చెయకండి! అంటూ సన్నాయి నొక్కులు నొక్కించింది. ఐకెపి సిబ్బందిని గ్రామాల్లోనికి అడుగుపెట్టనివ్వలేదు. పోరాటం ఉధృతం అయింది. కడప జిల్లాలో మిమ్మల్ని విఓఏ లుగా తీసుకోం - మీదిక్కున్న చోట చెప్పుకోండి అంటూ పి.డి. గారు నోరు పారేసుకుంటే, గుండెకోతకు గురయిన యానిమేటరు ఒకరు ఆత్మహత్యకు పాల్పడ్డారు.

యానిమేటర్లకు ప్రభుత్వం ఇచ్చిన హామీలను అమలు చేయకుండా కాలయాపన చేయడమే కాదు యానిమేటర్ల పోరాటానికి మండల, జిల్లా సమాఖ్యల నుండి వస్తున్న మద్దతును ప్రభుత్వం సహించలేకపోయింది. గత 2 ఏళ్లలో మండల, జిల్లా సమాఖ్యలకు రాష్ట్ర స్థాయిలో వర్క్ షాపులు నిర్వహించి వారి మైండ్ సెట్ ను మార్చాలని ప్రయత్నించింది. పెద్ద ఎత్తున డబ్బులు దండుకుంటున్నారని యానిమేటర్లపై విషప్రచారం చేసింది. యానిమేటర్లకు సమాఖ్యలకు మధ్య చిచ్చు పెట్టాలని ప్రయత్నించింది..

యానిమేటర్లలో ఆందోళన, ఆవేశం కలగలిశాయి. సమ్మె సైరన్ మోగించారు. 9.4.2012 నుండి మండల గ్రామ స్థాయిలో జరగాల్సిన ఆడిట్లు ఆగిపోయాయి. మండల సమాఖ్య కార్యాలయాలకు తాళాలు పడ్డాయి. రాష్ట్ర ప్రభుత్వం నిర్వహించిన ప్రజాపథం సభలు నిరసన సభలుగా మారాయి, వారం రోజుల పాటు జైళ్ళపాల్చేసి తీవ్ర నిర్బంధం ప్రయోగించింది. అయినా పోరాటం వాడివేడి తగ్గలేదు. యానిమేటర్ల సంఘటిత శక్తితో ప్రభుత్వ కుట్రలను తిప్పికొట్టారు.

## ఉధృతమైన సమ్మె పోరాటాలు

పొదుపు మహిళలతో కలిసి మండల సమాఖ్యల వద్ద ధర్నాలు,



ర్యాలీలు, దిష్టిబొమ్మల దగ్గం, రోడ్లూడ్లుటం, చెవిలోపువ్వు, బిక్షాటన, ప్రభుత్వానికి ఉరి, శవయాత్ర వంటి వినూత్న కార్యక్రమాలు చేశారు. ఏప్రిల్ 16న పి.డి. కార్యాలయం ముట్టడి, 23న జరిగిన కలెక్టరేట్ ముట్టడులు సమస్యల తీవ్రతకు అద్దం పట్టాయి. ఈ సందర్భంగా పోలీసులు మహిళలపై లాఠీలు ఝులిపించారు. దమనకాండ నిర్వహించారు. వందలాది మందిని అరెస్టు చేశారు. అనేకమంది గాయాలపాలయ్యారు.

ఎట్టకేలకు ప్రభుత్వం దిగిరాక తప్పలేదు. సర్క్యులర్ నెం. 64-2/911 (4.4.2012) లోని అభ్యంతరకర అంశాలు, వ్రాత పరీక్షలు, ఇంటర్వ్యూలు, వయోపరిమితి, ఉద్యోగ కాలపరిమితి 3 సం॥లకు మించరాదు అనే అంశాలను ఎత్తివేస్తూ మెమో నెం. 9536/ఆర్డి-1/ఏ1/2012, తేది.3.5.2012న జారీ చేయక తప్పలేదు. ఇప్పటికే పని చేస్తున్న యానిమేటర్లు (బుక్ కీపర్లను) వి.ఓ.ఏ. లుగా నియమించేందుకు కనీస వేతన చట్ట ప్రకారం వేతనాలు చెల్లించేందుకు అవసరమైన ఆదేశాలను ప్రభుత్వం ఇవ్వాలి వచ్చింది.

యానిమేటర్స్, స్వయం సహాయక సంఘాల సభ్యులు జిల్లా, మండల, గ్రామైక్య సంఘాలు కలిసి చేసిన పోరాట ఫలితంగా ప్రభుత్వం పలు డిమాండ్స్ పరిష్కరించింది. వడ్డీలేని రుణాలను తిరిగి చెల్లించేటప్పుడు 14% వడ్డీ వసూలును ఆపేస్తామని చెప్పింది స్త్రీ నిధి రుణం 14% వడ్డీ వసూలు చేయాలని చెప్పిన ప్రభుత్వం నేడు వడ్డీలేకుండా రుణమిస్తామని, రుణం తిరిగి చెల్లించేటప్పుడు వడ్డీ 14% వసూలు చేయమని, అవసరమైన వారందరికీ రుణ సౌకర్యం కల్పిస్తామని హామీ ఇచ్చారు.

పోరాటానికి అండగా నిలిచిన స్వయం సహాయక సంఘాల సభ్యులు, మండల జిల్లా సమాఖ్యలకు ఉద్యోగ కార్మిక ఉపాధ్యాయ సంఘాల కృషి అభినందనీయం. ఈ విజయ ఫలాలు దక్కే వరకు యానిమేటర్లు అప్రమత్తంగా వుండాలి. ఐక్య పోరాటాలకి సంసిద్ధం కావాలి.

- కె. ధనలక్ష్మి



## కాంట్రాక్టు కార్మికుల కనైన్

కనీస వేతనాలు అమలు చేయాలని, విడివిడి చెల్లించాలని కోరుతూ సిఐటియు జిల్లా కమిటీ ఆధ్వర్యన మే 22వ తేదీ కార్మిక శాఖ డిప్యూటీ కమీషనర్ కార్యాలయం వద్ద ధర్నా చేశారు. గరివిడి ఫేకర్, గర్బాం ఫెట్రో ఎల్లాయిస్, కొత్తవలస జిందాల్ కంపెనీల నుండి వందలాది మంది కార్మికులు వచ్చి నినదించారు. ఈ సందర్భంగా సిఐటియు అధ్యక్ష, ప్రధాన కార్యదర్శులు ఎం. ఎం. శ్రీనివాస్, టి. సూర్యనారాయణ మాట్లాడుతూ పారిశ్రామిక కాంట్రాక్టు కార్మికుల కనీసవేతనాలను సవరిస్తూ రాష్ట్ర ప్రభుత్వం జి.ఓ.11ను జనవరి నెలలో విడుదల చేసిందని, ఇదే జి.ఓ.ను దృవీకరిస్తూ రాష్ట్ర ప్రభుత్వం గెజిట్ నోటిఫికేషన్ కూడా ఇచ్చిందని అన్నారు. ఈ సారి విడివిడి చెల్లించాలని జి.ఓ.లో ఉందన్నారు. అయితే ఏ ఒక్క పరిశ్రమలోనూ అమలు కావడం లేదన్నారు.

వెంటనే అధికారులు స్పందించి కనీస వేతనాలు జి.ఓ.ను అమలు చేయించాలని, లేదంటే యాజమాన్యాలపై చర్యలు తీసుకోవాలని డిమాండ్ చేశారు. అనంతరం డిసిఎల్ ఎం. ఆనందరావుకు వినతి పత్రం అందజేశారు. ఈ కార్యక్రమంలో గరివిడి ఫేకర్ యూనియన్ నాయకులు విశ్వనాథరాజు, గౌరునాయ్, కొత్తవలస జిందాల్ నాయకులు బి. ఈశ్వరరావు, డిఎస్ రాజు, రాము, గర్బాం ఫెట్రోఎల్లాయిస్ యూనియన్ నాయకులు జి.గౌరునాయ్, జి.శ్రీనివాసరావు మరియు అధిక సంఖ్యలో కాంట్రాక్టు కార్మికులు పాల్గొన్నారు.


## 'రెగ్యులర్' ఆశతోనే పనిచేస్తున్నారు

'వేతనాలు సక్రమంగా ఇవ్వకపోయినా, అధికారులు వేధింపులకు పాల్పడినా, ఎన్ని ఇబ్బందులు పెట్టినా రెగ్యులర్ చేస్తారన్న ఆశతో ఐటిఐ కాంట్రాక్టు ఉద్యోగులు పనిచేస్తున్నారు. వెంటనే రెగ్యులర్ చేయాలి' అని స్టేట్ గవర్నమెంట్ కాంట్రాక్టు, జెట్ సోర్సింగ్ ఎంప్లాయిస్ ఫెడరేషన్ నగర కన్వీనర్ ఎస్.శరత్ బాబు ఐటిఐ కాంట్రాక్టు ఉద్యోగుల ధర్నాలో తెలిపారు. ఖాళీలను ఇతరులతో భర్తీ చేయాలని ప్రభుత్వం యోచించడం సమంజసం కాదని, ఏళ్లతరబడి నమ్ముకొని పనిచేస్తున్న వారికి అన్యాయం చేయాలనుకోవడం దుర్మార్గం అని విమర్శించారు. తమ సమస్యల పరిష్కారం కోసం ఐటిఐ కాంట్రాక్టు ఉద్యోగులు శుక్రవారం జంట కలెక్టరేట్ వద్ద ధర్నాలు చేపట్టారు. అందులో భాగంగా హైదరాబాద్ కలెక్టరేట్ వద్ద జరిగిన ధర్నాలో పాల్గొన్న శరత్ బాబు మాట్లాడుతూ... జిల్లాలోని ఏడు ఐటిఐలలో అసిస్టెంట్ ట్రైనింగ్ ఆఫీసర్స్, జూనియర్ అసిస్టెంట్ ట్రైనింగ్ ఆఫీసర్స్, జూనియర్ అసిస్టెంట్లు, క్లాస్ 4 ఉద్యోగులు ఆరేళ్లుగా కాంట్రాక్టు పద్ధతిలో పనిచేస్తున్నారన్నారు. రాష్ట్ర వ్యాప్తంగానూ ఇదే పరిస్థితి ఉందన్నారు. సమస్యలు పరిష్కరించాలని పలు మార్లు ప్రభుత్వం దృష్టికి తీసుకెళ్లినా దున్నపోతు మీద వానపడ్డట్లు అన్న చందంగా ప్రభుత్వ తీరు ఉందని ఆగ్రహం వ్యక్తం చేశారు. కాంట్రాక్టు, జెట్ సోర్సింగ్ వంటి రకరకాల పేర్లు పెట్టి ఉద్యోగుల జీవితాలతో ప్రభుత్వం ఆడుకుంటోందని తీవ్ర స్థాయిలో విమర్శించారు. చట్టపరమైన కనీస సౌకర్యాలు కూడా కల్పించడం లేదన్నారు. నెలనెలా జీతాలు సక్రమంగా చెల్లించనందున కాంట్రాక్టు




ఉద్యోగులు ఆర్థికంగా పలు ఇబ్బందులకు గురవుతున్నారని ఆందోళన వ్యక్తం చేశారు. ప్రభుత్వం ఇచ్చిన జి.ఓ.లను ప్రభుత్వమే అమలు చేయడం లేదని దుయ్యబట్టారు. రెగ్యులర్ చేసేవరకు ఐటిఐ కాంట్రాక్టు ఉద్యోగులకు రాష్ట్ర వ్యాప్తంగా ఒకే కాంట్రాక్టు పద్ధతి, కాలపరిమితి నిర్ణయించాలని కోరారు. ఐటిఐ కాంట్రాక్టు ఎంప్లాయిస్ అసోసియేషన్ రాష్ట్ర నాయకులు యల్.సుధాకర్ రెడ్డి, రాధిక, శ్రీదేవి మాట్లాడుతూ డిజిఇటి ఆదేశాల ప్రకారం హెచ్ఆర్ఎ, డిఎలు చెల్లించాలని కోరారు. ఇఎస్ఐ., పి.ఎఫ్ అమలు చేయాలన్నారు. ఉద్యోగ భద్రత కల్పించాలని డిమాండ్ చేశారు. మహిళలకు వేతనాలతో కూడిన 180 రోజుల ప్రసూతి సెలవులు మంజూరు చేయాలని కోరారు. ప్రతినెలా మొదటి తేదీనే జీతాలు బ్యాంకు అకౌంట్ ద్వారా చెల్లించాలన్నారు. తమ సమస్యలు వెంటనే పరిష్కరించాలని లేదంటే ఆందోళన ఉధృతం చేస్తామని హెచ్చరించారు. అనంతరం నాయకులు జాయింట్ కలెక్టర్ కు వినతిపత్రం సమర్పించారు. కార్యక్రమంలో అసోసియేషన్ నాయకులు శ్రీనివాస్, సిఐటియు నగర నాయకులు కరుణాకర్ రెడ్డి, ఉద్యోగులు తదితరులు పాల్గొన్నారు.





## సర్కారుకు వాతలు పెట్టాలి



పెట్రో మంట పెట్టిన యుపిఎ-2 సర్కారుకు వాతలు పెట్టాలని సిఐటియు జిల్లా ఉపాధ్యక్షులు ఇఎస్ఎన్రెడ్డి, రాజేంద్రనగర్ జోన్ అధ్యక్షుల వి.జైపాల్రెడ్డి ఆరోపించారు. శనివారం రాష్ట్ర కమిటీ ఇచ్చిన పిలుపు మేరకు రాజేంద్రనగర్ మండలంలో ప్రజా సంఘాలు, కార్మికులతో కలిసి పెట్రో ధరల పెంపునకు ఆందోళన కార్యక్రమాన్ని చేపట్టారు. కేంద్ర సర్కారు శవయాత్ర నిర్వహించి ఆరంగల్లు ప్రధాన చౌరస్తాలో దిష్టిబొమ్మను దహనం చేశారు. ఈ సందర్భంగా వారు మాట్లాడుతూ యుపిఎ-2 సర్కారు మూడేళ్లు పూర్తి చేసుకున్న మరుసటి రోజునే పెట్రో ధరలను పెంచి సామాన్య ప్రజల నడ్డి విరిసిందని ఆరోపించారు. పార్లమెంట్ సమావేశాలు ముగిసిన వెంటనే కేంద్ర ప్రభుత్వం పెట్రో మంట పెట్టిందని విమర్శించారు. పెంచిన ధరలను వెంటనే తగ్గించకుంటే రాబోయే రోజుల్లో కేంద్ర రాష్ట్ర ప్రభుత్వాలకు సమాధి తప్పదన్నారు. పెట్రో ఉత్పత్తుల ధరలను పెంచాలన్న ప్రభుత్వ నిర్ణయాన్ని వామపక్ష, ప్రతిపక్షాలను తీవ్రంగా వ్యతిరేకించడం జరుగుతుందన్నారు. ఇప్పటికే నిత్యావసర ధరలను పెంచడంతో



సామాన్యులు తిండితినడమే కష్టంగా మారిందన్నారు. పెంచిన ధరలను తగ్గించే వరకు పోరాటం చేస్తామని హెచ్చరించారు. ఇరాన్ నుంచి చమురును ఎగుమతి చేసుకునే విధంగా కేంద్ర ప్రభుత్వం చర్యలు తీసుకోవాలని డిమాండ్ చేశారు. అమెరికాకు తలొగ్గిన కేంద్ర ప్రభుత్వం పేదలపై భారాలు వేస్తుందన్నారు. ఈ కార్యక్రమంలో సిఐటియు నాయకులు రుద్రకుమార్, రామ్, ఆనంద్, నర్సింహ, నిరంజన్, సంగారెడ్డి పాల్గొన్నారు.

## మేడే సందర్భంగా ఆటో డ్రైవర్లకు ఆటల పోటీలు


నాయుడుపేట ఎఎల్సిఎం గ్రౌండ్ నందు ఆటో డ్రైవర్లకు సిఐటియు ఆధ్వర్యంలో 28.4.12న ఆటల పోటీలు నిర్వహించడినది. కార్మికుల పర్యవేక్షణ సందర్భంగా ఆటో డ్రైవర్లు ప్రజలకు మంచి సేవ అందించాలనే ఉద్దేశంతో ఈ సంవత్సరం గర్భిణీ స్త్రీలకు ప్రసవసమయంలో ఉచితంగా ఆసుపత్రికి తరలించబడుననే స్టిక్కర్ను సబ్ ఇన్స్పెక్టర్ చేతుల మీదుగా ఆవిష్కరించారు. తరువాత ఎం.ఇ.ఓ.గారి చేతులమీదుగా క్రికెట్, రివర్స్ గేర్, క్యారమ్స్ పోటీలు ప్రారంభించారు. ఈ పోటీలలో 150 మంది ఆటో డ్రైవర్లు పాల్గొన్నారు.




19.5.2012 సుందరయ్యగారి వద్దంతి సందర్భంగా ఆటో డ్రైవర్లకు బహుమతులు మహింద్రా కంపెనీవారు, సబ్ ఇన్స్పెక్టర్ మరియు డా.రామసుబ్బయ్యగార్ల చేతుల మీదుగా మొదటి, రెండవ, మూడవ విజేతలకు బహుమతులు బహుకరించారు. ఆటలలో పాల్గొన్న కార్మికులందరికి

సిఐటియు నాయకుల చేతుల మీదుగా బహుమతులు ప్రధాన చేయబడినది. ఈ కార్యక్రమంలో సిఐటియు నాయకులు మండల కార్యదర్శి ఎస్.ముకుంద, మల్లిఖార్జున, ధనరాజ్, ఆర్.ఉమామహేశ్వరరావు, ఆటోయూనియన్ జిల్లా కమిటీ సభ్యుడు ఎం. బాబు, ఆటో యూనియన్ కార్యవర్గ సభ్యులు చెంగయ్య, శీనయ్య, గురవయ్య, రమణయ్య, గురుస్వామి, వెంకటేశ్వర్లు పాల్గొన్నారు.





## తైమూరు రాజు - చీమ



తైమూరు మహారాజుకి కాస్త కాలు కుంటి. మనిషి కొంచెం భయస్తుడు కూడా.

ఒకసారి శతృదేశం రాజు పెద్దపెద్ద సైన్యంతో దండెత్తి వచ్చేసరికి తైమూరు రాజు భయపడిపోయి మహాలు వదిలి దూరంగా కొండల్లోకి పారిపోయాడు. అక్కడ ఒక గుహలో తల దాచుకున్నాడు.

‘శత్రువు చాలా బల వంతుడు. నేను వాణ్ణి చంపలేను. యింక నా పని యింతే’ అని కుమిలిపోతున్న ఆయనకు దూరంగా ఒక చీమ కనిపించింది.

అది నూది వెయినంత ఉంది.

అయితే దానికంటే పదింతలున్న చిక్కుడు గింజను వీపున వేసుకొని రాయెక్కే ప్రయత్నం చేస్తా వుంది.

అది చూసి నోరు తెరిచాడు తైమూర్ రాజు.

‘యిదింత చిన్నదిగా ఉంది.... చిక్కుడు గింజను మోసేది నిజమేనా’ అని చూస్తూ ఉన్నాడు.

చీమ అష్టకష్టాలు పడి, కొంచెం దూరం ఎక్కి, యింక ఎక్కలేక దబదబమని కిందకు జారిపోయింది.

చిక్కుడుగింజ కూడా దొర్లిపోయింది.

నేను ముందే అనుకోలా.... అసాధ్యం’ అనుకున్నాడు తైమూరు రాజు.

చీమ మళ్ళీ గింజను వెతుక్కుని, దానిని వీపు మీద వేసుకొని మళ్ళీ రాయి ఎక్కడం మొదలుపెట్టింది.

తైమూరు రాజు మళ్ళీ నోరెళ్లబెట్టుకుని చూస్తున్నాడు. అది యీసారి సగానికంటే ఎక్కువ దూరం ఎక్కి, ఆ తర్వాత పట్టుతప్పి జరుగున కిందకు జారిపోయింది.


‘చెప్పగదా.... నీవల్ల కాదు’ అనుకున్నాడు తైమూరు రాజు.

చీమ మళ్ళీ బయలుదేరింది గింజను తీసుకొని. ఈ

సారి అది జారలేదు. నానా అవస్థలు పడి, నానా శక్తులు కూడదీసుకొని గింజతోపాటు రాయి ఎక్కేసింది.

తైమూరు రాజుకు కళ్లు తెరుచుకున్నాయి.

నూదిమొనంత ఉన్న చీమకే అంత పట్టుదల వుంటే చెట్టుంత మనిషిని నాకెంత పట్టుదల ఉండాలి.... ధైర్యం సాహసం



పట్టుదల ఉంటే మనకంటే పదింతల బలవంతుడినైనా మట్టి కరపించవచ్చు అనుకొని గుహ నుంచి బయటపడి నేరుగా మహాళక్ష్మి అతి తక్కువ మంది సైన్యంతోనే శత్రువుని ఎదిరించి గెలుపును చేజిక్కించుకున్నాడు.

ఆతర్వాత ఆయన వంశంలోనే అక్బర్ వంటి మహాచక్రవర్తులూ, షాజహాన్ వంటి కళాపోషకులు ఉద్భవించారు.

ఈ కథ మా యిళ్ళలో చెప్పుకుంటారు. చరిత్ర పుస్తకాలలో కూడా ఎక్కి ఉంది.

మహమ్మద్ ఖదీర్ బాబు



# ఉపాధి హామీ చట్టం- కారాదు భూస్వాముల చుట్టం

స్వాతంత్ర్యానంతరం గ్రామీణ పేదలకోసం వచ్చిన అతి కొద్ది చట్టాలలో గ్రామీణ ఉపాధి హామీ చట్టం ఒకటి. యుపిఎ-1 ప్రభుత్వానికి ఇష్టంలేకపోయినా ప్రజా ఉద్యమాలు, వామపక్షాల వత్తిడి మేరకు ఈ చట్టం వచ్చింది. ఈ చట్టం ప్రారంభంలో కొంత సానుకూల ఫలితాలిచ్చింది.

వలసలు కొంత తగ్గాయి. వ్యవసాయ పనుల్లో కూలిరేట్లు కొద్దో, గొప్పో పెరిగాయి. స్వల్పంగానైనా వీరి కొనుగోలు శక్తి పెరిగింది. ఇంతటి ప్రాధాన్యత కలిగిన ఈ చట్టాన్ని నిర్వీర్యం చేయడానికి పాలక వర్గాలు, పెత్తందార్లు ప్రయత్నం చేస్తున్నారు. ఉపాధి వల్లే వ్యవసాయం దివాళా తీస్తుందని, కూలీలు దొరకరని, చివరికి క్రాప్ హాలిడే ప్రకటించడానికి ఇదే కారణమని ముఖ్యమంత్రి మొదలు అన్ని బూర్జువా పార్టీలు పెద్ద ఎత్తున దాడి చేస్తున్నాయి. ఈ నేపథ్యంలో ఈ చట్టాన్ని సమర్థవంతంగా అమలు చేయించుకోవడానికి పాలకవర్గాల యొక్క దుష్ప్రచారాన్ని ఎండగట్టడానికి ప్రజాసంస్థలు సామాజిక సంఘాలు, మేధావులు ఐక్యమై ఈ దాడిని తిప్పి కొట్టాలి.

200 మండలాల్లో సుమారు 5000వేల గ్రామాల్లో నేటికి సక్రమంగా పనులు కల్పించలేదని ప్రభుత్వమే అంగీకరించింది. కుటుంబానికి 100రోజుల పని, కనీసవేతనం అమలు చేయటంలేదు. రాష్ట్రంలో 22 జిల్లాల్లో కోటి 24 లక్షల మందికి జాబు కార్డులు ఇస్తే పని కల్పించిన కుటుంబాలు కేవలం 50 లక్షలు (40%) మాత్రమే. ఇందులో 100 రోజులు పూర్తి చేసుకున్న కుటుంబాలు ఏ సంవత్సరం కూడా 20శాతం దాటలేదు. చట్టం ప్రారంభం నుండి నేటికి కల్పించిన మొత్తం పని దినాలు 152 కోట్లు. ఇందులో ఎస్సీ, ఎస్టీలకు కల్పించిన పని నామమాత్రమే.

ఒంటరి మహిళలకు, వికలాంగులకు చేయగలిగిన పనులు ఇచ్చి 70% పనులకు 100శాతం కూలి ఇవ్వాలన్న నిబంధనలు పాటించనే లేదు. ఈ నష్టాన్ని తిరిగి చెల్లించాలి. అంతేగాకుండా కేంద్రం నుండి రాష్ట్రానికి వచ్చిన అరకొర నిధులను కూడా ఖర్చు చేయలేదు. 2008-10 వరకు(రెండు సంవత్సరాలలో) పేదలకు చెందాల్సిన రు.1281కోట్లు ప్రభుత్వం మిగుల్చుకున్నది.

గత 3 సంవత్సరాల్లో 103 కోట్ల పనిదినాలకు గాను 3184 కోట్ల రూపాయలు పేదలు నష్టపోయారు.


గత 4 సంవత్సరాల్లో కేంద్ర ప్రభుత్వం 26383కోట్లు కేటాయిస్తే ఇందులో మన రాష్ట్ర ప్రభుత్వం ఖర్చు చేసింది. కేవలం రు.16202కోట్లు మాత్రమే (61%). ఇందులో కూడా కూలీల కోసం ఖర్చు చేసింది రు.11627(44శాతం) మాత్రమే. రాష్ట్ర ప్రభుత్వం యొక్క అసమర్థత వల్ల భూస్వాముల ఒత్తిడి వల్ల పేదల పట్ల వున్న వ్యతిరేకత వల్ల 14756 కోట్ల రూపాయలు పేదలకు దక్కకుండా వృధాగా పోయాయి. దీనికి ప్రభుత్వమే బాధ్యత వహించాలి.

వ్యవసాయ రంగం దివాళా తీయడానికి ప్రభుత్వ విధానాలు, ప్రభుత్వ రుణాలు అందక విపరీతమైన ఎరువుల ధరలు ప్రైవేట్ వడ్డీలు, విత్తనాల రేట్లు, వీటికి తోడు పండించిన పంటలకు గిట్టుబాటు ధరలేక రైతులు అప్పుల పాలై ఆత్మహత్యలు చేసుకుంటుంటే వీటిని పక్కన బెట్టి తమ బాధ్యత నుండి తప్పుకొని వ్యవసాయ కార్మికులు, రైతుల మధ్య ఘర్షణ సృష్టించడానికి పాలకుల్లో దుర్మార్గపు ప్రచారం చేస్తున్నారు. మన రాష్ట్రంలో వ్యవసాయ పనులు ముమ్మరంగా ఉన్నప్పుడు వున్నప్పుడు ఉపాధి పనులు జరగలేదు. ప్రభుత్వ లెక్కల ప్రకారం 2010-11సం॥లో 34 కోట్ల పనిదినాలు కల్పిస్తే వీటిలో మార్చి నుండి జూలై వరకు 31 కోట్ల పనిదినాలు కల్పిస్తే, ఆగస్టు నుండి ఫిబ్రవరి వరకు కల్పించిన పనిదినాలు కేవలం 3 కోట్లు మాత్రమే. వ్యవసాయ పనులు ఉన్నప్పుడు ఉపాధి పనులు నిలిపివేయమని చెబుతుంది. ఈ లెక్కన వ్యవసాయ రంగం దివాళా తీయడానికి ప్రభుత్వ విధానాలే తప్పు ఉపాధి హామీ కాదని అర్థమవుతుంది.

రాజ్యాంగ బద్ధంగా వచ్చిన ఈ చట్టాన్ని సమర్థవంతంగా అమలు చేయాల్సిన ప్రభుత్వమే చట్టానికి తూట్లు పొడుస్తున్నది. వ్యవసాయ పనులు ఉన్న రోజుల్లో ప్రభుత్వ డబ్బుతో భూస్వాముల పొలాల్లో పనిచేయాలట. అంటే భూస్వాములు తాము పని చేయించుకున్నందుకు కూలి చెల్లించక్కరలేదు. ఇది ఎవరి ప్రయోజనాలకోసం? వ్యవసాయ పనులకు అనుసంధానం చేస్తూ ప్రభుత్వం చేస్తున్న ఈ ప్రయత్నం దుర్మార్గం. పేదల కోసం వచ్చిన ఈ చట్టం భూస్వాముల చుట్టం కారాదు.

ప్రభుత్వ ప్రయత్నాలను పేదలు, వ్యవసాయ కార్మికులతో పాటు అన్ని రకాల కార్మికులు ప్రతిఘటించాలి.





## సాక్ష్యం బతికింది

తరిమెల అమరనాథరెడ్డి

“అన్నా! యింతకు ముందే ఎవరో ఫ్రెండ్ బండమీదపల్లె కొందారెడ్డి రక్తం కోసం ఫోన్ చేసిందె. మొన్న ఎలక్షన్ లో వాళ్ల ఊర్లో కొట్లాడుకున్నారంట. వాళ్ళాయప్పకు బలంగా దెబ్బలు తగిలినాయంట. రక్తం ఎక్కిల్లంట”ని చెప్పినాడు మా ప్రెస్ వర్కర్ నారాయణ అప్పుడే ప్రెస్ లోకి అడుగుపెడుతున్న నాతో. సరేలే వాళ్ల వాళ్లు దండిగా ఉంటారులే. వాళ్లే ఎవరో ఒకరు ఇచ్చుకొంటారులే. మల్లా ఫోన్ చేస్తే చూద్దాంలే అనుకొని ప్రెస్ లోనే ఫ్రూఫ్ చూస్తూ కూచున్నా.

ఇంతలోనే ఫోన్ మోగింది. బహుశా వాళ్లదేనేమోనని ఎత్తి ‘హలో’ అన్నా.

‘అయ్యా! నేను వేములపాడు రామున్ని. మీ మామా వాళ్ల జీతగాన్నయ్యా. యీడ గవనమెంట్ అనువత్రిలో చేరినా. నాకు బెడ్డు కావలయ్యా. బిరీన రాయ్యా’ అంటూ ఎంతో ఆత్రంగా ఫోన్ చేసినాడు.

సీరియస్ గా వుండేమో అని వెంటనే ఆస్పత్రికి పోతే అక్కడే నాకోసం ఎదురు చూస్తున్న రాముడు ‘అయ్యా! నేనే ఫోన్ చేసింది బెడ్డుకోసరం’ అంటూ తను వున్న మెడికల్ వార్డ్ లోకి పిల్చుకొని పొయ్యినాడు నన్ను.

‘ఏమి బ్లెడ్ కావల్లంట’ అంటే బ్లెడ్ కాదయ్యా బెడ్డు’ అన్నాడు.

‘అరే! నీక్కావల్సింది బెడ్డా. మామూలుగా చాలా మంది బ్లెడ్ ను బెడ్డు అంటుంటారు. నువ్వు అట్లనే బెడ్డు అన్నావేమో అనుకున్నా. చూడు రాముడా నేను బ్లెడ్ అయితే యిప్పిస్తా కానీ బెడ్ యిప్పీలేను. ఈ వార్డ్ లో బెడ్డుకు యిద్దరు పేషెంట్లు వుంటారు. మంచాలు తక్కువ మనుషులు ఎక్కువ. అంతే సర్దుకోవాల్సిందే.’ అని నచ్చచెప్పి, ఎట్లా వచ్చినాం కదా బండమీదపల్లెతన్ని చూసొస్తాం అని సర్దికల్ వార్డ్ లోకి పొయ్యినాను.

ఆ వార్డ్ లో ఒక బెడ్ దగ్గర వల్లెజనం ఈగల్లా ముసురుకొన్నారు. వాళ్లతోపాటు ఇద్దరు పోలీసులు కూడా వున్నారు. బహుశా ఇతనే అయింటాడని దగ్గరకు పోయి అడిగితే ‘ఔనయ్యా బండమీద పల్లె సుంకన్నయ్యా’ అంటూ నేనెవరో అన్నట్లు ఎగాదిగా చూసినారు వాళ్లు.

సుంకన్న తలకు బలమైన గాయాలయ్యాయి. గుడ్డలు రక్తంతో తడిసి ముద్దయినాయి. మనిషి చూస్తే బలిష్ఠంగానే వున్నాడు

కష్టజీవే. ఒకవైపు సుంకన్నకు రక్తం ఎక్కిస్తాందారు. మరోవైపు పక్కనే స్టూలుమీద కూచున్న కానిస్టేబుల్ సుంకన్నతో స్టేట్ మెంట్ తీసుకుంటున్నాడు.

సుంకన్న తనపై ఎవరు దాడి చేసిందీ నెమ్మదిగా చెప్తున్నాడు. పక్కనే వున్న వాళ్ళు గ్రూపు మనుషులు అతను తమ ప్రత్యర్థుల పేర్లన్నీ సరిగా చెప్తాడో, లేదో అన్నట్లు గుడ్డప్పగించి చూస్తూ చెవులు నిక్కబొడుచుకొని వింటున్నారు.

‘లే! (స్టేట్ మెంట్ యిచ్చేందక బతికే చాల్లేలే. మల్లా సచ్చినంతా కేసు బలమైతుంది లేలే. బతికితే వీనికి ఎదురు

పార్టీ వాళ్ళు దుడ్లు పారేస్తే దెబ్బలు తగిలిన కంపంలో ఏమి చెప్పినానో నాకు గెత్తుకు లేదని అడ్డం తిరుక్కుంటే కేసు ఎత్తిపోతుందిలే. యవారం కథ నీకేం తెల్పుయెద్రి నా కొడుక్కు!’ అంటూ గుసగుసలాడాడు వానితో కిట్టప్ప.

వీళ్ళిద్దరూ సుంకన్న గ్రూపు మనుషులే అని అర్థమైంది. వాళ్ల మాటలు వింటే బండమీద పల్లెవాల్లని రాతి గుండెలేమో అనిపించింది నాకు. వారి మీద కోవం, విహ్యాభావం! సానుభూతి ఏర్పడ్డాయి నాలో. నాయకుల స్వార్థానికి బలిఅయ్యే కూలి బతుకులు వీరివి. మడికోసినా, మెడకోసినా, నాలువేసినా, చివరకు ఓటు వేసినా వీరికి దక్కేది ఆ పూట కూలి మాత్రమే కదా. పదో, పరకో సాయం చేస్తారనే ఆశతో నాయకుల పంచన చేరింటారు వీళ్ళు. ఇట్లా వాళ్లను పనిముట్టుగా, మెట్టుగా వాడుకుంటారు వదవులు, అస్తులు సంపాదిస్తారు

నాయకులు.

ఎవరైనా కొట్లాటలు మనకెందుకులే, మన బతుకు మనం బతుకుదామని అనుకున్నా బతకనీరు. ఏదో ఇబ్బందులు పెట్టి ఇరికించుకుంటారు. తమ చేతుల్లో కీలు బొమ్మలను చేసి ఆడిస్తారు. ఒకప్పుడు ఊరికి ఇద్దరు, ముగ్గురు నాయకులుండేవాళ్ళు, ఇప్పుడు ఇంటికి ఐదుమంది అయినారు. ఇట్లా పెద్దమనుషులు ఎక్కువయ్యే పల్లెలు పాడైపోతున్నాయి. ఏ పల్లెలోనూనా యిదే పరిస్థితి అనేది నేనూ పల్లెటూరోన్ని కాబట్టే బాగా తెలుసు. ప్రజల్లో సరైన రాజకీయ చైతన్యం, ఆర్థిక స్వాతంత్ర్యం రానంత వరకు వీరి బతుకులు యింతే కదా అనుకుంటూ ప్రెస్ కు వచ్చినా.

తర్వాత పది రోజులకు ఎవరో పల్లెటూరి ముసలాయన





ప్రెస్ దగ్గరికి వచ్చి 'అయ్యా! నా కొడుక్కి రగతం సాయం చెయ్యూ. యిప్పుడు యెంటనే యెక్కిల్లంటయ్యా. లేకపోతే బతకడంటయ్యా. ఎట్లన్న గానీ సాయం చేసి నా కొడుకును బతికిచ్చి పున్నెం కట్టుకోయ్యా' అంటూ నా కాళ్ళ మీద పడి ఏడుస్తున్నాడు.

'అరే! అట్లా చెయ్యొద్దప్పా. లెయ్యి. నువ్వేమి భయపడ్తోడు. నీ కొడుక్కు ఎన్ని బాటిల్లు రక్తం అయిన నేను యిప్పిస్తాను. నువ్వేడ్చొద్దు' అని ఓదారుస్తూ 'ఏం పేరు నీ కొడుకు పేరు?' ఏం రక్తం కావల్లంట? అని అడిగినా.

'అయ్యా! మాది బండమీద పల్లెయ్యా. నా కొడుకు సుంకన్నయ్యా' అంటానే 'ఓహో సుంకన్న నీ కొడుకేనా. ఇంతకు ముందు మీ నాయకుడు కొండారెడ్డి కూడా ఫోన్ చేసింది నీ కొడుక్కోసమేనా, ఆయన రాలేదా? నువ్వే వచ్చినావు'.

'ఏమిటి కొత్తాడయ్యి. మా తిప్పలు మేం పడాల్సిందే. పని అయిపోనంక మమ్మల్ని మాట్లాడిచ్చే వాళ్ళే వుండరయ్యా. మా సావు మేం సావాల్సిందే. కూలి చేసుకొని బతికే వాళ్లం మనకెందుకురా ఈ ఎలెచ్చన్ను, కొట్లాటలు అంటే ఇనకుండా వాళ్ళిచ్చే సారాయి దుడ్లకు ఆశపడి పోయినాడు. పాణం మిందకు తెచ్చుకుండాడయ్యా. యిప్పుడేమన్నయితే మాకు దిక్కెవరయ్యా. వాడు కట్టం చెయ్యల్ల, మేం తినల్ల' అంటూ కుమిలి కుమిలి ఏడుస్తున్నాడు. 'నువ్వేడ్చొద్దప్పా మేం రక్తం యిప్పిస్తాంలే. బాగైతుంది' అని ఓదారుస్తూ 'ఏమి గ్రూపు కావల్లంట?' అంటే 'అందేందో దీంట్లో రాసినారయ్యా' అంటూ తన చేతిలో కాగితం నాచేతికిచ్చినాడు. అందులో ఏ నెగిటివ్ అని వుంది. అబ్బా ఇది రేర్ గ్రూపు. దొరికేది కష్టం. అయినా వెంటనే మా ఎమర్జెన్సీ డోనర్ గుర్తొచ్చి హరీ! ఎమర్జెన్సీ వెంటనే వస్తావా రక్తం ఇచ్చేకి' అని ఫోన్ చేసినా.

'ఏమన్నా గర్భిణీకా?' అని పేషెంటు వరిస్థితి కనుక్కుందామనే తాపత్రయంతో అడిగినాడు హరీ.

'కాదు హరీ, ఎవరో పల్లెటూరతనికి. ఎన్నికల్లో కొట్లాడుకున్నారు. రక్తం చాలా పోయింది. ఎమర్జెన్సీగా ఇవ్వాలంట. లేకపోతే బతకడంట.'

'అన్నా! సారీన్నా ఎవరన్న గర్భిణీకైతే చెప్పు అర్థరాత్రి పిడుగులుపడే వానలో అయినా వస్తా. కానీ యిట్లా కొవ్వపట్టి కొట్లాడుకునే నాయల్లకు ఏందన్నా మనం రక్తయిచ్చేది. ప్లీజ్ నన్ను ఏమీ అనుకోవద్దన్నా' అన్నాడు హరీ.

'అరే! ఎప్పుడు పిల్చినా వెంటనే రక్తం యిచ్చేవాడు, వారం కిందటే కనపడి "ఏమన్నా నాకు మల్లా ఛాన్స్ యీలేదే" అన్న హరీ యిప్పుడు యిట్లా అంటాంటే నాకు ఏమి చెయ్యాల్లో దిక్కుతోచక 'హరీ! సమయానికి వేరే డోనర్లు ఎవ్వరూ చిక్కలేదు. నువ్వే దిక్కు నీ కాళ్లు మొక్తాను రా' అన్నా దీనంగా.

'అన్నా! ఏందన్నా నాకన్న పెద్దోనివి. నువ్వేందన్నా నా కాళ్ళు మొక్కుతాననేది.' అన్నాడు హరీ యిబ్బంది పడుతూ. 'యింకేమి చెయ్యల్లో నాకు తోచలేదు హరీ. యిక్కడేమో పేషెంటు వాళ్ల నాన్న పెద్దోడు నా కాళ్లు మొక్కుతాండాడు. నువ్వు ఎందురుగా వుంటే నీకాళ్లు మొక్కేవాడు కదా. అందుకే ఆయప్ప తరుపున నేను నీ కాళ్లు మొక్తాండా రా ప్లీజ్' అన్నాను.

'అన్నా! నువ్వు అంతగా పిలుస్తాండావు కాబట్టి వస్తా ఐదు నిమిషాల్లో' అని ఫోన్ పుట్టెసినాడు హరీ.

'సరే పెద్దాయప్పా నువ్వు ఆస్పత్రి దగ్గరికి పో. మా సారీ వస్తానే మేం యిద్దరం కలిసి వస్తాం పో, అని చెప్పి పంపినా సుంకన్న నాయన్ను.

చెప్పినట్టే హరీ వచ్చినాడు. యిద్దరం కలిసి ఆస్పత్రిలో సుంకన్న వున్న వార్డ్లోకి అడుగు పెడుతూనే అతని బెడ్ దగ్గర పెండ్లాం, పిల్లలు ఒకరినొకరు గట్టిగా కరుచుకొని ఏడుస్తుండడం చూస్తానే అర్థమైంది సుంకన్న చనిపోయినాడని. పక్కనే వున్న అందరూ సానుభూతిగా చూస్తున్నారు వాళ్ల వైపు.

దగ్గరకు వెళ్ళి చూస్తే చేరిన రోజు దుబ్బుగా వున్న సుంకన్న యిప్పుడు చక్కిపోయి దబ్బలా వున్నాడు. ఎన్నోఏండ్లు తన పెళ్ళాం, పిల్లలకు, ముసలి తల్లిదండ్రులకు అండగా వుండాల్సిన సుంకన్నను వల్లె రాజకీయం కాటేసింది. సుంకన్న కూలి బతుకు కూలిపోయింది. వారిని ఓదార్చడానికి మాకు మాటలు రాక.... మాటలు లేక.... ఎందరో అమాయకులు యిలా రాజకీయ నాయకులు స్వార్థానికి బలిపశువులు అనుకుంటూ వచ్చేశాం.

అనుకోకుండా అదే రోజు సాయంత్రం జబారులో బండమీద పల్లె కొండారెడ్డి కనపడినాడు. 'ఏం బ్రదర్ బాగున్నావా? ఎక్కడికో పోతాండావ్? ఆస్పత్రికాడికేనా?' అని అడిగినా

'ఉహూ వకీలు దగ్గరకు పోతాండా అమరా. పది దినాల కిందట మా ఊర్లో ఎలెక్షన్లలో గలాటా అయింది కదా, అప్పుడు నీకు ఫోన్ చేసింటి మా వానికే రక్తం కవాల్లని. నవ్వు లేకపోతివి. అంతలేకే మా వాళ్లే యిచ్చిరి. ఆ కేసు విషయమే మాట్లాడేకే వకీలు దగ్గరకు పోతాండా'. అన్నాడు తాపీగా.

'జెనులే మీ వాడు సుంకన్నే కదా. మధ్యాహ్నమే అతనికి రక్తం యిప్పిచ్చేకి పోయింటిమి. కానీ అప్పుడే చనిపోయినాడు' అన్నా.

నా మాట వింటానే సంతోషంగా, ఆశ్చర్యంగా 'అబ్బా! చచ్చిపోయినాడా' అంటూ వెళ్ళిపోయినాడు. తన అనుచరుడు చస్తే బాధపడుతాడేమో అనుకొన్న నాకు అందుకు భిన్నంగా సంతోషపడ్తున్న అతని ప్రవర్తన చూస్తే వళ్ళు గగుర్పొడిచింది.... కాదు... కాదు... వొళ్ళు మండింది. అరే ఒకప్పుడు బతికిచ్చుకోవల్లని తాపత్రయపడిన ఇతనే ఇప్పుడు సుంకన్న చనిపోతే ఎందుకు యింత సంతోషపడతున్నాడో. ఎంత దుర్మార్గుడో అనుకున్నా. నాయకులు తమ స్వార్థం కోసం తమ శత్రువలనే కాదు, అవసరమైతే తమ వాళ్లనే చంపుకుంటారనేది గుర్తొచ్చింది. కాస్సేపు ఏమీ తోచకున్న నాకు '(స్టేట్మెంటు యిచ్చేదంకా బతికితే చాల్లేలే. మల్లా సచ్చినంతా కేసు బలమైతుంది లేలే. యవ్వారం కత నీకేం తెల్పు యెరినాకొడుక్కు' అనే కొండారెడ్డి గ్రూపు కిట్టప్ప ఆస్పత్రిలో అన్నమాటలు గుర్తొచ్చినాయి 'గీతోపదేశంలా'.

అప్పుడు కానీ అర్థం కాలేదు. "సాక్షి సచ్చినా సాక్ష్యం బతికిందనే" స్వార్థ దురాలోచనే ఆ నాయకుని సంతోషానికి కారణమని.

(రక్తదాన కార్యక్రమంలో ఎదురైన అనుభవం) సెల్: 9346735480



## గ్యాస్ ధర పెంపుకు రిలయన్స్ అనుమతించవద్దు

ప్రధానికి సిఐటియు ప్రధాన కార్యదర్శి తపన్ సేన్ లేఖ

రిలయన్స్ ఇండస్ట్రీస్ లిమిటెడ్ ఆధ్వర్యంలోని కె.జి.-డి6 గ్యాస్ బేసిన్ లో ఉత్పత్తి అయిన గ్యాస్ ధరను పెంచాలని రిలయన్స్ విజ్ఞప్తిని అనుమతించవద్దని సిఐటియు ప్రధాన కార్యదర్శి తపన్ సేన్ ప్రధాన మంత్రి మన్మోహన్ సింగ్ కు మే 17న లేఖ రాశారు.

వాస్తవానికి రిలయన్స్ తన కాంట్రాక్టు ఒప్పందాన్ని వుల్లంఘించిన విషయాన్ని రిలయన్స్ వినతిని మంత్రుల ఉన్నతాధికారుల కమిటీ త్రోసిపుచ్చిన విషయాన్ని ప్రధాని దృష్టికి తెచ్చారు. అయినా దీన్ని పరిశీలించాల్సినటువంటి ప్రభుత్వం న్యాయశాఖ అభిప్రాయాన్ని కోరాలంటూ పెట్రోలియం మంత్రిత్వ శాఖకు పంపడం దురదృష్టకరమని ఆయన లేఖలో పేర్కొన్నారు. గతంలో 5 సంవత్సరాల కాలవ్యవధి ముగిసే వరకు (2014) ఇదే ధరను కొనసాగించాలని చుమురు మంత్రిత్వ శాఖ నిర్ణయించింది. కాని గడువు పూర్తికాకముందే ధర పెంచాలన్న రిలయన్స్ వినతిపై న్యాయశాఖ అభిప్రాయాన్ని కోరడం చట్టవిరుద్ధమని ఆయన పేర్కొన్నారు. ఈ అంశాలను సమగ్రంగా పరిశీలించి రిలయన్స్ వినతిని తిరస్కరించాలని, గడువు పూర్తయ్యేంత వరకు గ్యాస్ ధర పెంచరాదని డిమాండ్ చేశారు.

## చుక్కపల్లి పిచ్చయ్యకు

### 'కార్మికలోకం' నివాళి



వామపక్ష ఉద్యమాభిమాని, పాపులర్ షూమార్స్ అధినేత చుక్కపల్లి పిచ్చయ్య (84) మే 24న అనారోగ్యంతో మరణించారు. 1928లో గుంటూరు జిల్లా కంచర్లపాలెంలో జన్మించిన పిచ్చయ్య పీడిత ప్రజాశ్రేయస్సు కోసం ఎంతో తపించేవాడు.

ప్రజల్ని అవగాహన కలిగించి చైతన్యవంతులను చేయడం కోసం అనేక పుస్తకాలను ముద్రించి ఉచితంగా అందించేవారు. శ్రీ చుక్కపల్లి పిచ్చయ్యకు కార్మికలోకం నివాళులు అర్పిస్తున్నది.

## గోరంత దీపం

(గత వారం కథ తరువాయి భాగం)

ప్రతాప్ రావు యూనియన్ జనరల్ సెక్రటరీ. ఒకే సెక్షన్, ఒకే ఊరు, ఒకేసారి జాయిన్ కావడంతో బాగా పరిచయం. ఏ అవసరం వున్నా ఆదుకుంటాడు. అందుకే ఆయన మాట తీసేయడు శంకరావు.

"అ! ఆ... గుడ్ మార్నింగ్... ఏమిటి పొద్దున్నే మేం గుర్తుకు వచ్చాం. ఆదివారం గదా! ఇంకో రౌండ్ కాఫీ తాగుతున్నా!" అని నవ్వుతూ జవాబిచ్చాడు శంకరావు. అప్పటి దాకా ఇంట్లో జరిగిన సంఘటనలను దూదిపింజల్లా తేలిపోయాయి. ఇంట్లో వాళ్ళు కూడా ఎవరి పనుల్లో వాళ్ళు పడ్డారు.

"పేషరు చూసావుగా! పది లక్షల కోట్ల బొగ్గుకుంభకోణం. చదివావా!" అని ఆగాడు ప్రతాప్ రావు.

"అవును గురూ! ఛీ... ఛీ! విరక్తిపట్టింది. ఇప్పటిదాకా మా ఆవిడ, పిల్లాడితో అదే మాట్లాడుతున్నా! చూస్తూంటే ఈ దేశాన్ని కూడా ఏ అమెరికా వాడికో అమ్మేసేటట్లున్నారు." అని ఆవేదనగా అన్నాడు శంకరావు.

"అందుకే ఇవాళ రాత్రి అవినీతి వ్యతిరేక కొవ్వొత్తు ర్యాలి పెట్టాం. నువ్వు తప్పకుండా రావాలి. ఆర్టీసి ఎక్స్ రోడ్ నుండి, ఇందిరా పార్క్ వరకు వుంటుంది. రాత్రి 7గంటలు!! అని అన్నాడు ప్రతాప్.

"ఊరుకోవయ్యా!... నీ కొవ్వొత్తులతో అవినీతి పోతుందా!

అది ఊడలు వేసుకుని దేశాన్ని తినేస్తోంది" అని విసురుగా అన్నాడు శంకరావు.

"అది నిజమే బ్రదర్! అలాగని ఇంట్లో కూర్చుని కాఫీలు తాగుతూ తిట్టుకుంటుంటే పోతుందా! ఊరికినే కూర్చునేకంటే ఏదో ఒక రకంగా నిరసన తెలపాలి గదా! నీవు, నీ చైతన్యవంతులయితే సరిపోదు. ఈ దేశ ప్రజలు మేల్కొనే వరకు మన ప్రయత్నం చేయవలసిందే! చీకటిని తిడుతూ కూర్చుంటే ఏమయినా లాభం వుంటుందా! చేతనయితే చిరుదీపం వెలిగించాలి! ఎక్కడో ఒక దగ్గర ప్రారంభించాలి. అదే మనం చేసే ప్రయత్నం. నీవు మటుకు తప్పకుండా రా! నీ కోసం ఎదురు చూస్తా!" అని ఫోన్ పెట్టేసాడు ప్రతాప్. ఆలోచనలో పడ్డాడు శంకరావు.

"ఎవరిదండీ ఫోన్!" అని హాల్లోకి వచ్చిన వసంత ఆసక్తిగా అడిగింది.

"మన ప్రతాప్ నుండే! రాత్రి అవినీతి వ్యతిరేక కొవ్వొత్తు ర్యాలి వుందిట. ఆర్టీసి క్రాస్ రోడ్ కు రమ్మన్నాడు. నేను వెళ్తున్నాను... నువ్వు కూడా వస్తావా!?" అని అప్రయత్నంగానే అన్నాడు శంకరావు.

"సాయంత్రం ఖాళీనే గదా! ఊరికే ఇంట్లో కూర్చుని టీవీ చూసే బదులు ఒక మంచి పనికి సాయపడదాం. నేను కూడా వస్తా, పదండి పోయేద్దాం!" అని ఉత్సాహంగా అంది వసంత.

నాకు చెప్పింది ఏమిటి? మీరు చేస్తోంది ఏమిటి అన్నట్లు, తల్లిదండ్రులిద్దరి చూస్తూ వుండిపోయాడు ఆ పిల్లవాడు.

(సమాప్తం)



# ఎయిరిండియా సమ్మెను పరిష్కరించాలి



ఎయిరిండియా పైలెట్లు మే 7 అర్ధరాత్రి నుండి సమ్మెలోకి వెళ్ళారు. సమ్మెను పరిష్కరించాల్సిన ప్రభుత్వం తాత్కాలం చేస్తూ సమ్మె కొనసాగడానికి కారణమవుతున్నది. సమ్మె చేస్తున్న పైలెట్లతో చర్చించి సమ్మెను విరమింపచేసి ప్రయాణీకులకు కలుగుతున్న అసౌకర్యాన్ని నివారించడము ప్రభుత్వానికి పెద్ద కష్టమైన పని కాదు. కాని ప్రభుత్వం అనవసరమైన ప్రతిష్టకు పోతూ ప్రయాణీకులను ఇబ్బందుల్లోకి నెట్టడమే కాకుండా ఎయిరిండియా సంస్థ నష్టాల పాలు కావడానికి కూడా ప్రభుత్వమే కారణం అవుతున్నది.

ఎయిరిండియా పైలెట్స్ లేవనెత్తిన సమస్యలు న్యాయబద్ధమైనవే. ఎయిరిండియా, ఇండియన్ ఎయిర్లైన్స్ అనే రెండు ప్రభుత్వ రంగ సంస్థల ఆధ్వర్యంలో విమాన సర్వీసులు నిర్వహించబడేవి. ఇండియన్ ఎయిర్లైన్స్ను ఎయిరిండియాలో విలీనం చేసింది ప్రభుత్వం. అప్పటి నుండి రెండు సంస్థలు ఒకే యాజమాన్యం క్రిందికి వచ్చినా ఉద్యోగుల వేతనాలు, ప్రమోషన్స్ విషయంలో ఒకే విధానం అమలు కావడంలేదు. ఇండియన్ ఎయిర్లైన్స్ ఉద్యోగి 4 సంవత్సరాలలో ప్రమోషన్ పొంది కమాండర్ అయ్యే అవకాశం ఉండగా, ఎయిరిండియా ఉద్యోగులు పది సంవత్సరాలు పనిచేసిన తరువాత గాని కమాండర్ అయ్యే అవకాశం లేదు. వేతనాలలో కూడా అసమానతలున్నాయి. దీనితో ఉద్యోగులలో వేతనాలు, ప్రమోషన్ విషయంలో గందరగోళం నెలకొని తీవ్రమైన అసంతృప్తికి గురయ్యారు. తమ సమస్యలు ప్రభుత్వం దృష్టికి తెచ్చినా పరిష్కారం చేయడంలేదు. దీనిని చర్చించి సరిచేయాల్సిన ప్రభుత్వం తనకేమీ పట్టనట్లు వ్యవహరించి సమస్యను సమ్మె వరకు తెచ్చింది.

పైగా సమ్మెను సామరస్యంగా పరిష్కరించకుండా పైలెట్లను అక్రమంగా తొలగించడానికి పూనుకుంటున్నది. ఇప్పటికే 100 మందికి పైగా పైలెట్లను తొలగించింది. దీనితో ఉద్యోగ సంఘాలు తొలగించిన వారిని విధుల్లోకి తీసుకుంటే చర్చలకు వస్తామని ప్రకటించాయి. ప్రభుత్వం మొండిగా సమ్మె విరమిస్తేనే చర్చిస్తామని చెబుతున్నది.

ఎయిరిండియాకు 350 కోట్ల రూపాయల నష్టం వాటిల్లిందని ప్రకటిస్తున్న యాజమాన్యం చర్చలు జరపడానికి ముందుకు రావడంలేదు. ప్రభుత్వ వైఖరి సరైనదికాదు. కేంద్ర ప్రభుత్వానికి, ఎయిరిండియా యాజమాన్యానికి సమ్మె పరిష్కారం పట్ల చిత్తశుద్ధి ఉంటే ఉద్యోగుల డిమాండ్లపై చర్చించాలి. సమ్మెను సానుకూలంగా పరిష్కరించి సంస్థను కాపాడాల్సిన బాధ్యత ప్రభుత్వం పై ఉంది.

ఈ మధ్యే ఫిబ్రవరి 28న భారత కార్మికవర్గం దేశవ్యాపితంగా సమ్మె చేసి ప్రభుత్వ విధానాలపై తమ నిరసనను తెలియచేసింది. అయినా పాలకులు చేస్తున్న విధి విధానాలలో ఎలాంటి మార్పులేదు.

పర్యవసానం అనేక రంగాలలో సమ్మెలు ముందుకు వస్తున్నాయి. ఈ ఎయిరిండియా పైలెట్ల సమ్మె కూడా ఆకోవలోనిదే. పాలకులు ఇకనైనా కార్మిక వ్యతిరేక విధానాలు విడనాడాలి. లేదంటే ఈ అసంతృప్తి పెరిగి పెరిగి పెనుతుఫానుగా మారి పాలకుల విధానాలను కూకటివేళ్ళతో పెకిలించక మానరనేది చరిత్రలో రుజువైన సత్యం.

- ఎం.డి. అబ్బాస్





## మైథియర్ పెంట గన్!

- తె. ఆనందాచారి

తడబాట్లు, పొరపాట్లు తెలిసి  
తమ దారేదో తెలుసుకున్నాయి  
చీమలు!

ఒక్కొక్క అడుగే అయినా  
ఒక బ్రతుకంత గుణపాఠాన్ని  
మోస్తున్నాయి!  
తలలెత్తుతున్న ప్రవాహాలపై  
ఎన్ని కత్తులు విసరగలవు!  
ఎన్ని ఆలోచనలను అణచగలవు! నీ దరహాసాల వెనుక  
ఎన్ని హింసా సహవాసాలో ...  
ఎన్ని ప్రాణాలు నుగ్గు నుగ్గు అయ్యాయో,  
ఎన్ని పాల బుగ్గల భవితలు ఇంకిపోయాయో  
నీ సాయాల వెనకున్న కసాయితనాన్ని తెలుసుకున్నారు!  
ఆయుధాలు, యుద్ధాలతో  
అరాచక కరెన్సీ మాయోపాయాలతోనే  
నీ ఉనికి కొనసాగుతోందని తెలుసు.

లిబర్టీ స్టామ్యూ సాక్షిగా చేసిన  
నీ ఆగదాలు, అరాచకాలు, హత్యలు, పాతకాలకు  
తీర్పులు చుట్టుముడుతున్నాయి!

దగాబడ్డ వాళ్ళంతా  
తిరగబడటం  
సూర్యోదయమంత సహజం  
అందుకే

ఒక్కొక్క అడుగుగా  
నీ దౌష్ట్యాన్ని ధిక్కరిస్తూ ...  
మొన్న క్యూబా,  
నిన్న బ్రెజిల్,  
నేడు ఈక్వెడార్,  
రేపీ ప్రపంచమంతా!

\*\*\*



# స్వర్గాన్ని నేలకు దించిన పారిస్ కార్మికులు

**140** సంవత్సరాల క్రితం మే 28న పారిస్ నగరం కార్మికుల రక్తంతో తడిచి ముద్దయింది. 72 రోజుల కార్మికరాజ్యాన్ని - పారిస్ కమ్యూన్‌ని - పెట్టుబడిదారీ, భూస్వామ్య వర్గాలు రాచరిక పాలకులతో కుమ్మక్కయి కనితీరా కాల్చివేశారు. 30వేల మందిని ఊచకోత కోశారు. 15వేల మందిని జైళ్లలో కుక్కారు. ఇందులో అనేక మందిని ఆ తరువాత ఉరితీసి చంపివేశారు. అనేక వేలమందిని దేశ బహిష్కరణ చేశారు. వెరసి పారిస్ నగరం ఒక లక్షమంది పౌరులను కోల్పోయింది. ఈ అమానుషదాడిలో వివిధ విభాగాలలోని అత్యున్నతమైన కార్మిక నాయకులు చంపివేయబడ్డారు.

పెట్టుబడిదారీ ప్రపంచ సంతోషానికి అవధులు లేకుండా పోయింది. ఫ్రాన్స్ అధినేత ధయర్స్ “ఇంకా చాలాకాలం వరకు సోషలిజాన్ని మట్టుపెట్టేయగలిగాము” అని పట్టలేని ఆనందంతో ప్రకటించాడు. అది ఫ్రాన్స్ దేశ పాలకుల కోరికే కాదు ఐరోపా ఖండాన్ని ఏలుతున్న పెట్టుబడిదారుల బలమైన కోరిక, ఆశా కూడా అదే. పెట్టుబడిదారీ ప్రపంచం సోషలిజాన్ని మటుమాయం చేయాలని, పెట్టుబడిదారీ వ్యవస్థ మానవ సమాజ పరిణామంలో అంతిమ దశ అని దానికి ప్రత్యామ్నాయం ఉండదని నమ్మించడానికి నాటి నుండి నేటి వరకు పెట్టుబడిదారులు పడరాని పాట్లు పడుతూనే ఉన్నారు. 72 రోజుల పారిస్ కమ్యూన్‌ను కూల్చిన తరువాత ఆనందించిన దానికన్నా రష్యాలో 70 సంవత్సరాల సోషలిస్టు వ్యవస్థని కూల్చి పెట్టుబడిదారీ ప్రపంచం ఆనందంలో చిందులేసింది సోషలిజం పని అయిపోయింది అన్నారు. మార్క్సిస్టు సిద్ధాంతానికి కాలం చెల్లింది అన్నారు. ఇది చాలామంది నమ్మారు, ఇప్పటికీ నమ్ముతున్నారు. కాని రష్యాలో సోషలిజం కూలిన 20 సంవత్సరాలకే పెట్టుబడిదారీ ప్రపంచానికి రారాజు అయిన అమెరికాలో వాల్‌స్ట్రీట్ ఉద్యమం పెట్టుబడిదారుల పాలనను ఇక ఎంతో కాలం భరించలేమని చాటింపు వేస్తుంది ఐరోపాలో నలుదిక్కుల కార్మికవర్గం, శ్రామిక ప్రజల పోరాటాలు వెల్లువెత్తుతున్నాయి.

## పారిస్ కమ్యూన్

అవి 19వ శతాబ్దపు చివరిరోజులు. పెట్టుబడిదారీ దేశాలన్నింటా తీవ్రమైన ఆర్థిక భారాల నడుమ ప్రజా జీవితాలు అతలాకుతలం అవుతున్న పరిస్థితి. లాభాపేక్షలో ఒకపక్క శ్రామికులను అమానుషంగా దోచుకుంటూనే తమ పాలనను స్థిరపరచుకోవటానికి పెట్టుబడిదారులు ఇతర దేశాలలో పెద్దఎత్తున యుద్ధాలు సాగిస్తున్న రోజులు... రాచరిక పాలనను కూడా వ్యతిరేకంగా అనేక దేశాలలో పెట్టుబడిదారులు పోరాడుతున్న రోజులు.... ఈ క్రమంలో జర్మనీ, ఫ్రాన్స్‌ల మధ్య యుద్ధం చెలరేగింది. జర్మనీలో బిస్మార్క్ ఫ్రాన్స్‌లో నెపోలియన్ ఇద్దరూ యుద్ధం కోసమే ఆరాటపడ్డారు. యుద్ధంలో ఇరుపక్షాలు సామాన్య ప్రజలను కదలించడానికి జాతీయత భావాలను దేశభక్తిని

యధేచ్ఛగా రెచ్చగొట్టారు.

అయితే ప్రపంచ కార్మికులను ఐక్యం చేయటానికి పెట్టుబడిదారీ పాలన యెడల వారి యుద్ధోన్మాద విధానాల యెడల స్పష్టమైన వైఖరిని అందించే బాధ్యత మార్బ్, ఏంగెల్స్ తీసుకున్నారు. వారి నాయకత్వాన 1864లో ఏర్పడిన “ఫస్ట్ వర్కింగ్ మెన్స్ ఇంటర్నేషనల్ అసోసియేషన్” పెద్ద ప్రచారం ప్రారంభించింది. ఇందులో అనేక మంది ఆగస్టు బ్లాల్స్, ఫ్రౌడాన్ వంటి మార్క్సిస్టు యితర నాయకులు కూడా ఉన్నారు. వీరికి ఫ్రాన్స్ దేశంలోను ముఖ్యంగా పారిస్ నగరంలో కార్మికవర్గంలో బలమైన మద్దతుదారులు ఉన్నారు. వీరు ఫ్రాన్స్ పెట్టుబడిదారీ వర్గం ఎత్తుగడలను చాలాకాలంగా వ్యతిరేకిస్తూ వచ్చారు. ఈ నేపథ్యంలో వచ్చిపడిన యుద్ధం అనేక పరిణామాలకు దారితీసింది. జర్మన్ సైన్యం థాటికి నెపోలియన్ ప్రభుత్వం చేతులెత్తేసింది. అవమానకరమైన ఒప్పందం చేసుకోవడానికి ఒడిగట్టింది. దీనిపై ఫ్రాన్స్ ప్రజల్లో తీవ్రమైన వ్యతిరేకత పెల్లుబుకింది. చిన్న పెట్టుబడిదారులు వ్యాపారస్తుల నుండి ఉద్యోగుల వరకు తమ ప్రభుత్వ లొంగుబాటును తీవ్రంగా వ్యతిరేకించాయి. ఫ్రాన్స్ రాజధాని పారిస్ నగరంలోని జనం మరో అడుగు ముందుకు వేసి జర్మన్ సైన్యానికి పారిస్ నగరానికి అప్పజెప్పబోమని తెగేసి చెప్పారు. పారిస్ నగర కార్మికవర్గం తమ మధ్య ఉన్న విభేదాలను పక్కనబెట్టి ఒక్కటై నిలిచింది. ప్రజా ప్రతిఘటనకు నాయకత్వం వహించింది. జర్మనీతో ఒప్పందం కుదుర్చుకున్న ఫ్రెంచి సైన్యాధిపతి ధయర్స్ పారిస్ నగరం జర్మన్ ప్రభుత్వాలకు అప్పగించటానికి చేసిన ప్రయత్నాలను, హెచ్చరికలను పారిస్ కార్మికులతో ఏర్పడిన నేషనల్ గార్డ్స్ అలాగే కేంద్ర కమిటీ తిరస్కరించాయి. బ్రహ్మాండమైన కార్మికవర్గ ప్రతిఘటన జరిగింది. ధయర్స్ సైన్యం తోకముడిచింది. ఈ దశలో 1871 మార్చి 18న పారిస్ నగరంలో తొలి కార్మికరాజ్యం ఏర్పడింది. దీనినే పారిస్ కమ్యూన్ అంటారు. ఈ రాజ్యం 72 రోజులు అధికారం చెలాయించింది. వారి పాలన పెట్టుబడిదారీ ప్రపంచానికి వణుకు పుట్టించింది.

## తొలి సోషలిస్టు రాజ్యం

పారిస్ కమ్యూన్ తొలి సోషలిస్టు రాజ్యమని, కార్మికవర్గం మొట్టమొదటిసారి పాలకవర్గంగా రూపొందిందని అప్పటి వరకు పెట్టుబడిదారీ వర్గం డబ్బా కొట్టుకున్న అనేక ప్రజాస్వామ్య కర్తవ్యాలకు నెరవేర్చగల సత్తా కేవలం కార్మికవర్గ రాజ్యానికి ఉంటుందని పారిస్ కమ్యూన్ ప్రపంచానికి తేటతెల్లం చేసిందని కార్లమార్బ్ ప్రసంసించారు.

పారిస్ కమ్యూన్ మార్చి 26న ప్రమాణస్వీకారం చేసింది. వెనువెంటనే వర్గ అణిచివేతకు ఆయుధంగా ఉన్న బూర్జువా యంత్రాంగాన్ని తునాతునకం చేసింది. సైన్యాన్ని పూర్తిగా రద్దు చేసింది. ఆయుధాలు వట్టగల శక్తివంతులైన



యువకులందరినీ కార్మికవర్గ నాయకత్వాన ఉన్న నేషనల్ గార్డ్స్లో చేరడానికి అవకాశం కల్పించింది. దీనితో తరతరాల జాతీయ సైన్యం రద్దు ప్రజా సైన్యం ఏర్పడింది. పాలకుల అడుగులకు మడుగులు ఒత్తి పోలీస్ వ్యవస్థను రద్దు చేయడం మరో తీవ్రమైన చర్య. మూడవది ప్రభుత్వంపై తద్వారా నమాజంపై మతానికి ఉన్న పట్టును కమ్యూన్ రద్దు చేసింది. మత సంస్థలకు మతాధిపతులకు ప్రభుత్వం నుండి ఇచ్చే వేతనాలు ఇతర సౌకర్యాలను నిలిపివేసింది. దీనితో ప్రభుత్వం లౌకిక స్వభావాన్ని సంతరించుకోవటానికి అవకాశం ఏర్పడింది.

ఫ్యాక్టరీలలో, బ్యాంకుల వంటి సంస్థలలో రాత్రి పనిని నిషేధించింది. శ్రామికులపై అడ్డగోలుగా వేసే అపరాధదునులను రద్దు చేసింది. నగరంలో మూసివేయబడి ఉన్న ఫ్యాక్టరీలన్నింటినీ కార్మికులు అప్పజెప్ప తెలిపించింది. అన్నింటికన్నా మించి ప్రభుత్వంలో ఉన్న ఉన్నతాధికారుల అన్నిస్థాయిలలోని ప్రజా ప్రతినిధులు వేతనాలు సాధారణ కార్మికుడికి నిర్దేశించిన 6000 ఫ్రాంక్లకు మించి ఉండరాదని చట్టం చేసింది. అంటే ఈ వేతనానికి అంగీకరిస్తేనే చట్టసభలకు నిలబడే హక్కు ఉంటుంది.

వీటికితోడు బూర్జువా వర్గం ఎన్నటికీ అమలు చేయలేని గొప్ప ప్రజాతంత్ర పద్ధతిని పారిస్ కమ్యూన్ అమలులోకి తెచ్చింది. అందరికీ ఓటుహక్కుతోపాటు (ఆనాడు అస్తి ప్రాతిపదికగా ఓటు ఉండింది. మహిళలకు ఓటు హక్కు లేదు) ప్రజా ప్రతినిధులను, ఉన్నతాధికారులను ఎన్నుకునే హక్కు వారిని వెనక్కు పిలిపించి మెరుగైన వారిని ఎన్నుకునే హక్కు ప్రజలకిస్తూ కమ్యూన్ చట్టం చేసింది. ఇవన్నీ పెట్టుబడిదారీ వర్గానికి మింగుడు పడలేదు. జర్మనీలో ఓడిపోయినదానికన్నా తమదేశ రాజధానిలో కార్మిక ప్రభుత్వం ఏర్పడడం వారికి వెర్రి ఎత్తించింది. వారికే కాదు ఆనాడు ఐరోపానంతటినీ ఏలుతున్న పెట్టుబడిదారీ పాలకులకు ఇది ఒక కంఠగింపుగా తయారయ్యింది. పారిస్ కమ్యూన్ ని ధ్వంసం చేయటం తద్వారా సోషలిజాన్ని శాశ్వతం గా తుదముట్టించాలని లక్ష్యాలు ప్రపంచ దోపిడీ దారులను ఐక్యం చేశాయి.

### పైశాచిక దాడి

ధయర్ ప్రభుత్వం కార్మికరాజ్యాన్ని కూల్చటానికి పెద్ద ఎత్తున సైన్యాన్ని సమీకరించుకుంది. యుద్ధంలో ఓడిపోయినపుడు చేసుకున్న ఒప్పందం ప్రకారం పారిస్ ప్రాంతంలో 40,000 మంది కన్నా ఎక్కువ సైన్యాన్ని ఫ్రాన్స్ ఉంచకూడదు కాని కార్మికరాజ్యాన్ని కూల్చడానికి ఫ్రాన్స్ ను ఓడించిన బిస్మార్క్ కాళ్ళు పట్టుకుంది. ఫ్రాన్స్ ప్రభుత్వం బిస్మార్క్ అంగీకారంతో సైన్యం సంఖ్యను 1,30,000కు పెంచింది. వీరుకాక జైళ్ళలో మగ్గుతున్నమరో 1,70,000 మంది సైనికులను కార్మికరాజ్యం కూల్చడానికి విడుదల చేశారు.

సరిగ్గా ఇదే సందర్భంలో పారిస్ కమ్యూన్ నాయకత్వాన చేసిన తీవ్రమైన పొరపాట్లు కమ్యూన్ విధ్వంసానికి కారణమయ్యాయని మార్క్స్ పేర్కొన్నాడు. ఒకటి కార్మికవర్గం తాను చెయ్యాల్సిన పనిని నగంలో ఆపివేసింది. అంటే దోపిడీదారులను అణగదొక్కటంలో వెనకబడింది. పెట్టుబడిదారీ పాలకులకు జీవనాడి అయిన జాతీయ బ్యాంకును తమ చేతుల్లోకి

తీసుకోమని మార్క్స్ హెచ్చరించినా కమ్యూన్ నాయకత్వం అ పని చేయలేకపోయింది. ఒక రెండవ తప్పు అమితమైన ఉదారతత్వాన్ని ప్రదర్శించటం, ఓడిపోయి చేజిక్కిన థాయర్స్ సైన్యాన్ని పారిస్ వదిలి వెళ్ళటానికి అంగీకరించడం తీవ్రమైన తప్పు.

ఈ చర్యలు ప్రతిఘాత విప్లవం రూపుదిద్దుకోవటానికి అటు డబ్బు ఇటు సైన్యాన్ని సమకూర్చుకోవటానికి థాయర్స్ గొప్ప అవకాశాన్ని ఇచ్చినట్టు అయ్యింది. దీనిలో పారిస్ కమ్యూన్ పై క్రూరమైన దాడిని పాలకవర్గాలు వేగవంతం చేశాయి. ఈ దాడిలో భాగంగానే వివిధ దేశాలలో ఉన్న కార్మికవర్గానికి వాస్తవ సమాచారం అందనీయకుండా పాలకులు దిగ్బంధం చేసినారు. కార్మికవర్గ ప్రభుత్వానికి మార్క్స్, ఎంగెల్స్ నాయకత్వాన ఉన్న మొదటి ఇంటర్నేషనల్ ను కూడా ధ్వంసం చేయాలని ఫ్రెంచి ప్రభుత్వం పిలుపునిచ్చింది. జర్మనీ, ఇటలీ, రష్యా, స్పెయిన్, డెన్మార్క్, బెల్జియం వంటి దేశాలలోని పెట్టుబడిదారీ ప్రభుత్వాలు తమ దేశాలలో ఇంటర్నేషనల్ సభ్యులపైన దాడికి దిగాయి. ఇంటర్నేషనల్ కార్యకలాపాలను తమ దేశంలో నిషేధించాయి. కమ్యూన్ మీద ఇంటర్నేషనల్ మీద పెద్ద ఎత్తున దమనకాండ సాగుతున్నా మొక్కవోని ధైర్యంతో కార్మికవర్గం ప్రపంచవ్యాప్తంగా కమ్యూన్ లక్ష్యాలను ప్రచారం చేస్తూ కమ్యూన్ వీరులపై జరుగుతున్న నిర్బంధకాండకు వ్యతిరేకంగా ఉద్యమాలు ప్రారంభించారు. కార్మిక రక్తంతో తడిసిన పారిస్ నగరంలోని కార్మికులు 5 సంవత్సరాలోపే తిరగి సంఘటితమైన కమ్యూన్ వీరుల విడుదలకై పోరాడి విజయం సాధించటం గొప్ప విషయం. పారిస్ కమ్యూన్ ప్రసంగిస్తూ కామ్రేడ్ లెనిన్ “కమ్యూన్ యొక్క లక్ష్యం విప్లవం శ్రామిక జనంపై సాగుతున్న రాజకీయ, ఆర్థిక దోపిడీ నుండి విముక్తి ఆ విప్లవం లక్ష్యం. అదువలన ఇది ప్రపంచ కార్మికవర్గం యొక్క లక్ష్యంగా ఉంటుంది. ఈ అర్థంలో పారిస్ కమ్యూన్ అజరామరంగా ఉంటుంది” అని చెప్పారు.

పారిస్ కమ్యూన్ పై తీవ్రమైన దాడి జరుగుతున్న సందర్భంలోనే మే 23న ఫస్ట్ ఇంటర్నేషనల్ జనరల్ కౌన్సిల్ సమావేశంలో ప్రసంగిస్తూ కారల్ మార్క్స్ “కమ్యూన్ ఆశయాలు శాశ్వతమైనవి వాటిని ఎవ్వరూ తుదముట్టించలేరు, కార్మిక విముక్తి అయ్యేవరకు అది మరలా మరలా ముందుకు వస్తూనే ఉంటాయి” అని స్పష్టం చేశారు.

### సోషలిజం అజేయం....

పారిస్ కమ్యూన్ కూల్చివేయబడిన రష్యాలో సోషలిజం కూల్చివేయబడిన సోషలిజంపై ఎంత పైశాచిక దాడి కొనసాగినా సోషలిజంపై కార్మికవర్గం ప్రజలు పోరాడుతూనే ఉంటారు. దేశదేశాల ఆధునిక చరిత్ర ఈ విషయాన్ని నిరూపిస్తూనే ఉంది. ఈ ఇరవై సంవత్సరాల కాలంలోనే లాటిన్ అమెరికాలో వామపక్ష ప్రభుత్వాలు ఏర్పడ్డాయి. ఐరోపా ఖండం పెట్టుబడిదారీ పాలనకు వ్యతిరేకంగా జరుగుతున్న పోరాటాలతో గడగడలాడుతున్నది. సి.పి.ఎం 20వ మహాసభ విషయాలపై చర్చించి ప్రస్తుత పరిస్థితులలో పెట్టుబడిదారీ ప్రపంచానికి అది సృష్టిస్తున్న అనేక సమస్యలకు సోషలిజమే పరిష్కారమే అని తేల్చి చెప్పింది.

ఆర్. రఘు



## సిటిఐయూ పోరాట ఫలితమే జి.ఓ.-11 అమలు

రాష్ట్ర విద్యుత్ శాఖలో పనిచేస్తున్న కార్మికులకు సమాన పనికి సమానవేతనం కోసం సిఐటియూ ఆధ్వర్యంలో కార్మికులు చేపట్టిన పోరాటాల ఫలితమే జి.ఓ.-11 అమలైందని యుఐఐయు నెల్లూరు జిల్లా నాయకులు నారాయణ మూర్తి అన్నారు. మే27న స్థానిక సుదర్శనవర్మ భవనంలో జిల్లా నాయకులు భవానీ శంకర్ ఆధ్వర్యంలో విద్యుత్ కార్మికుల సమావేశం జరిగింది. ఈ సందర్భంగా నారాయణమూర్తి మాట్లాడుతూ అనేక సంవత్సరాలుగా విద్యుత్ శాఖలో పనిచేస్తున్నా పనికి తగ్గ వేతనం లభించడంలేదన్నారు. చాలి చాలని జీతాలతో కుటుంబ పోషణకష్టమై అనేక ఒడుదుడుకుల మధ్య విధులు నిర్వహిస్తున్న విద్యుత్ కార్మికులు సిఐటియూ ఆధ్వర్యంలో సమాన పనికి సమాన వేతనం జి.ఓ.-11 అమలుకు అనేక ఆందోళనలు, ధర్నాలు, పోరాటాలు చేశారు. కార్మికులపక్షాన పోరాటాలు చేసి దేశంలో కార్మిక సంఘం అనేక విజయాల్ని సిఐటియూ సాధించిందన్నారు. దేశంలోని ఏ రంగంలోనైనా కార్మికులను సంఘటిత పరిచి వారి సమస్యలపై నిరంతరం పోరాటాలు నడిపిన ఘనత సిటిఐయూదే నని డివిజన్ కార్యదర్శి ఏసురత్నం అన్నారు. ఈ సమావేశంలో కార్మికులు సురేష్ సింగ్, శివ, సుబ్బయ్య, వెంకటేశ్వరరెడ్డి, శ్రీకాంత్ తదితరులు పాల్గొన్నారు.

## బ్రిటన్ లో కార్మికవర్గం రణభేరి

బ్రిటన్ లో పెన్షన్ సంస్కరణలపై కార్మికవర్గం రణభేరి మోగించారు. డేవిడ్ కామెరాన్ ప్రభుత్వం చేపట్టిన పెన్షన్ మార్పులను నిరసిస్తూ మే10న 4 లక్షల మంది ప్రభుత్వ, ప్రయివేటు రంగంలోని ఉద్యోగులు, కార్మికులు 24 గంటల సార్వత్రిక సమ్మెలో పాల్గొన్నారు.

ఈ సమ్మెలో పౌర ఉద్యోగులతో పాటు, జాతీయ ఆరోగ్యపథకం ఉద్యోగులు, పారా మెడికల్ ఉద్యోగులు, నరిహార్డు భద్రతా దళ ఉద్యోగులు, లెక్చరర్లు తదితరులతో పాటు 32 వేల మంది పోలీసు అధికారులు పాల్గొనడం విశేషం.

## ఫ్రాన్స్ అధ్యక్ష ఎన్నికల్లో సర్కోజి ఓటమి

మే 6న జరిగిన ఫ్రాన్స్ అధ్యక్ష ఎన్నికల్లో ప్రస్తుత అధ్యక్షుడు నికోలస్ సర్కోజి ఓటమి పాలయ్యారు. పొదుపు చర్యల పేరుతో కార్మికుల సంక్షేమానికి కోతలు విధించడమే కాకుండా ప్రజలపై భారాలు మోపిన సర్కోజిని ఫ్రాన్స్ ప్రజలు అంటికి పంపారు. సోషలిస్టు పార్టీ అభ్యర్థి అయిన ఫ్రాంకోయిస్ హోలాండ్ ను గెలిపించారు.

ఫ్రాన్స్ ముఖచిత్రాన్నే కాక పీకల్లోతు రుణభారంలో కూరుకుపోయిన ఐరోపా దేశాల కూటమి వైఖరిలో మార్పును సైతం ఈ ఫలితాలు ప్రతిఫలిస్తాయని రాజకీయ విశ్లేషకులు చెబుతున్నారు.

## వినిమయ ధరల సూచిక

(బేస్ 2001 = 100)

సెంటర్ సీరిస్	అక్టోబర్	నవంబర్	డిశంబర్	జనవరి
హైదరాబాద్	182	183	181	182
గుంటూరు	201	204	201	202
విశాఖపట్నం	200	200	198	202
వరంగల్	208	210	209	210
విజయవాడ	192	192	190	189
గోదావరి ఖని	209	210	207	204
<b>రాష్ట్ర సీరిస్</b>				
విజయనగరం	206	206	206	208
రాజమండ్రి	209	209	208	209
శ్రీగంగ్యపేట	205	205	204	206
తిరుపతి	196	197	196	198
కొత్తగూడెం	201	201	200	202
నిజామాబాద్	210	211	210	212
ఆలిండియా	198	199	197	198
ఏ.పి.	199	200	198	199

వింకింగ్ ఫ్యాక్టర్	1971=100	1980=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్ఐ కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-



# ఉత్తేజాన్ని నింపిస్తూ శ్రామిక మహిళా సమన్వయ కమిటీ రాష్ట్ర సదస్సు

నిత్యం దోపిడీకి, వివక్షతకు గురవుతున్న శ్రామిక మహిళల్ని సంఘటితం చేసేందుకు క్షేత్రస్థాయిలో కృషికి ప్రాధాన్యత

ఉత్సాహంతో పోరాటాల్లో పాల్గొన్నారు. ఆశ, మధ్యాహ్న భోజనం, ఎపి సాక్స్, సెకండ్ ఎ.ఎన్.ఎం., కంప్యూటర్ టీచర్స్, త్రిపుట్



ఇవ్వాలని, రాష్ట్రంలో వివిధ రంగాలలో వున్న శ్రామిక మహిళల సమస్యలపై రాజీలేని పోరాటాలు సాగించేందుకు అన్ని జిల్లాలు శ్రద్ధపెట్టాలని శ్రామిక మహిళా సమన్వయ కమిటీ (సిఐటియు) రాష్ట్ర 7వ సదస్సు పిలుపునిచ్చింది.

నల్గొండ జిల్లాలో మే 26, 27 తేదీల్లో కా॥ చోబిమహతో, సంప్రతి మహతో నగర్‌లో శ్రామిక మహిళా సమన్వయ కమిటీ (సిఐటియు) రాష్ట్ర 7వ సదస్సు అత్యంత ఉత్సాహ పూరితంగా జరిగింది. గత పోరాటానుభవాలతో భవిష్యత్ ఉద్యమానికి దిక్సూచిగా ఈ సదస్సు నిలుస్తుంది. సదస్సు ప్రారంభ సూచికంగా సిఐటియు పతాకాన్ని సిఐటియు రాష్ట్ర ప్రధాన కార్యదర్శి ఆర్. సుధాభాస్కర్ ఆవిష్కరించి, సదస్సును ప్రారంభించారు. అమరవీరులు కా॥ చిత్తభద్ర మజుందార్, కా॥ ఫాంథే, తదితరులకు విప్లవనేతలకు సదస్సు సంతాపం తెలిపింది. ఎస్.రమ, లలితమ్మ, జి. బేబిరాణి సదస్సుకు అధ్యక్షవర్గంగా వ్యవహరించారు.

ఈ కాలంలో జరిగిన పోరాటాల అనుభవాలను సదస్సు సమీక్షించింది. రాష్ట్రంలో అననుకూలత వాతావరణం, మరోవైపు ప్రభుత్వ ఆటంకాలు, నిర్బంధాలు కొనసాగించినప్పటికీ వీటన్నింటినీ తట్టుకొని నిలబడి శ్రామిక మహిళలు రెట్టింపు

ఐటి వంటి కొత్త రంగాల పోరాటాలలో శ్రామిక మహిళలు కీలకపాత్ర పోషించారు.

ఇందిరాక్రాంతి పథం యానిమేటర్లు నిర్బంధాన్ని ఎదుర్కొని మిలిటెంట్‌గా పోరాడారు. ఖమ్మం, కరీంనగర్ జిల్లాల్లో 20 మందిని వారం పాటు జైళ్ళలో బంధించినా వెరవకుండా ఎదిరించి పోరాడిన తీరు శ్రామిక మహిళల్లో పెరుగుతున్న చైతన్య స్ఫూర్తికి నిదర్శనంగా చెప్పుకోవచ్చు. ప్రపంచ బ్యాంకు ఆర్థిక సాయం నిలిచిపోయిందనే సాకుతో ఎ.పి.శాక్స్‌లో పనిచేసే 263 మంది నర్స్ ప్రాక్టీషనర్స్‌ను రాష్ట్ర ప్రభుత్వం తొలగిస్తే సిఐటియు అండతో 36 రోజులు హైదరాబాద్‌లోనే ఉండి, రోజుకో పోరాటంతో ప్రభుత్వాన్ని మెడలు వంచి తిరిగి ఉద్యోగాలు పొందింది ఈకాలంలోనే.

అంగన్‌వాడీ సెంటర్లను నిర్వీర్యం చేసే లక్ష్యంతో పోటీసెంటర్లను రంగంలోకి తేవడమే గాక, బ్రబుల్ షూటర్స్ పేరుతో నాయకత్వాన్ని దెబ్బకొట్టేందుకు ఏకంగా సర్క్యులర్‌నే జారీ చేసింది. వీటన్నింటికీ వ్యతిరేకంగా అంగన్‌వాడీ ఉద్యోగులు పెద్దఎత్తున పోరాడారు. కుటుంబ సంక్షేమ శాఖ పరిధిలో పనిచేసే సెకండ్ ఎఎన్‌ఎం లకు జి.ఓ.నెం. 3 ప్రకారం వేతనాలు అమలు చేయకుండా నిర్లక్ష్యం వహిస్తే పోరాడి



సాధించుకున్నారు.

పనికితగిన పారితోషికాలు, ప్రమాదబీమా, తదితర సమస్యలపై ఆశా వర్షం పోరాడారు. విజయనగరంలో ఆశా వర్షంపై పోలీసుల పాశవిక దాడి జరిగింది. విశాఖ, రంగారెడ్డి, ఖమ్మం, వరంగల్ లలో లాఠీఛార్జీలను ఎదరించి పోరాడి, పారితోషికాల పెంపు, యూనిఫాం, వర్క్ పాస్ బుక్స్ తదితర డిమాండ్స్ సాధించుకున్నారు.

మధ్యాహ్న భోజన పథకాన్ని ఇస్కాన్, అక్షయపాత్ర, హరేరామ! హరేకృష్ణ తదితర స్వచ్ఛంద సంస్థలకు కట్టబెట్టేందుకు రాష్ట్ర ప్రభుత్వం ప్రయత్నిస్తే దీనికి నిరసనగా పెద్దఎత్తున ఆందోళనా పోరాటాలు చేశారు.

మున్సిపల్ రంగంలో జి.ఓ. 3 ప్రకారం వేతనాలు అమలు చేయాలని జరిగిన రాష్ట్ర వ్యాపిత పోరాటంలో రంగంలోని శ్రామిక మహిళలు ముందు పీరిన నిలబడటమే కాక, ప్రాంతీయ ఉద్యమాల సందర్భంగా వేర్పాటువాదులు ఒత్తిడులకు తట్టుకొని పోరాడిన తీరు అభినందనీయమైనది. బీడీ రంగంలో కార్మిక సంఘాల ఆధ్వర్యంలో వేతనాల పెంపు కోసం జరిగిన సమ్మెలో లక్షలాది మంది మహిళా కార్మికులు పాల్గొన్నారు.

తమ సమస్యల పరిష్కారానికి పోరాడటమే కాదు, ఇతర రంగాలకు చెందిన ఉద్యోగ, కార్మికులు చేసిన పోరాటాలకు ఆర్థికంగా, హార్థికంగా అండగా నిలిచిన అనుభవాలు అనేకం వున్నాయి. గ్రామ పంచాయతీ, 104, తదితర రంగాల కార్మికుల పోరాటానికి అంగన్ వాడీ, ఆశ, మధ్యాహ్న భోజన పథకం తదితర రంగాలు ఆర్థికంగా తోడ్పాటునిచ్చాయి.

ఇప్పటికీ ఇంకా అనేక రంగాలలో శ్రామిక మహిళలు వేతన వివక్షకు గురవుతూనే వున్నారు. నయాఉదార విధానాల చాటున కేంద్ర - రాష్ట్ర ప్రభుత్వాలే కనీస వేతనాలు లేని కొలువులు సృష్టించి లక్షలాది మంది మహిళలతో వెట్టిచాకిరీ చేయిస్తున్నాయి. ప్రభుత్వశాఖలలో పనిచేసే మహిళలు ఒక మేరకు కనీసవేతనాలు, ఇతర చట్టబద్ధ సౌకర్యాల కోసం ఉద్యమాలలోకి రాగలుగుతున్నారు. ప్రైవేటు పరిశ్రమలలో ఉద్యోగాల నుండి తొలగిస్తారేమోనని యాజమాన్యాలకు భయపడి పోరాటాలలోకి రాలేకపోతున్నా, యూనియన్లు ఏర్పడి పని చేస్తుంటే విశ్వాసం ఏర్పడి పరిశ్రమల్లో కూడా పోరాటాల్లోకి వస్తున్నారు. ఈ అంశాలను కూడా రాష్ట్ర సదస్సు సమీక్షించింది.

కా|| కె. ధనలక్ష్మి ప్రవేశపెట్టిన నివేదికపై 23 జిల్లాల నుండి రాష్ట్ర రంగాల నుండి 46 మంది చర్చలలో పాల్గొన్నారు. అధిక ధరలు, గౌరవ వేతనం, పారితోషికాలు చెల్లించే వారందరికీ కనీస వేతనాలు చెల్లించాలని, ఇ-సేవ ఉద్యోగులకు సమ్మెకు సంఘీభావంగా, లైంగిక వేధింపులకు వ్యతిరేకంగా, జి.ఓ.నెం. 3 అమలు చేయాలంటూ 16 రకాల తీర్మానాలను సభ ఏకగ్రీవంగా ఆమోదించింది.

సదస్సులో సంఘటిత, అసంఘటిత రంగాలు, మేధావి వర్గానికి



చెందిన అనేక రంగాల మేళవింపులకు ప్రతీకగా 38 రంగాల నుండి 288 మంది ప్రతినిధులు హాజరయ్యారు. అర్హతల పత్రాలు ఇచ్చిన వారు 259 మంది, నిరక్షరాశ్యుల నుండి పి.జి., పి.హెచ్.డి. స్థాయి వరకు ఉన్నారు.

వయస్సురీత్యా చూసినపుడు 20 సం||లలోపు వాళ్ళు 17 మంది, 20-35 మధ్య 102 మంది, 36-45 మధ్య 104 మంది, 46-55 మధ్య 36 మంది, 56-60 సం||ల మధ్య నలుగురు ఉన్నారు.

విద్యకు సంబంధించి 10 లోపు చదివిన వారు 43 మంది, 10వ తరగతి వరకు చదివిన వారు 88 మంది, ఇంటర్ 38 మంది, డిగ్రీ 60, పి.జి. 7, పి.జి. పైన ముగ్గురు, నిరక్షరాశ్యులు 14 మంది వున్నారు. సామాజిక తరగతుల రీత్యా ఎస్సీ - 79, ఎస్టీ 7, బిసా - 109, ఓసి - 47, మైనార్టీ 10 మంది వున్నారు. పూర్తికాలం కార్యకర్తలు 43 మంది, పార్ట్ టైం కార్యకర్తలు 105 మంది పాల్గొన్నారు. పోలీసు కేసులు వున్నవారు 23 మంది, జైలు కెళ్ళిన వారు 14 మంది (1 రోజు ముగ్గురు, 2 రోజులు ఇద్దరు, 8 రోజులు 8 మంది, 3 రోజులు ఒక్కరు).

రాష్ట్ర సదస్సులో కె.ధనలక్ష్మి కన్వీనర్ గా, ఎస్.పుణ్యవతి, పి.రోజా, ఎస్.రమ, పి.అరుణ, సి.హెచ్.రోజా, ఎం. పద్మశ్రీ, పి.జయలక్ష్మి లు కో-కన్వీనర్లుగా, మరో 37 మందితో కన్వీనింగ్ కమిటీ ఏర్పడింది. సదస్సు ముగింపు సందర్భంగా సిఐటియు అఖిల భారత ఉపాధ్యక్షురాలు ఎస్.పుణ్యవతి ముగింపు ఉపన్యాసం చేశారు.

రాష్ట్రంలో విస్తారంగా వున్న శ్రామిక మహిళల్ని, సంఘంలో చేరకుండా వున్న మహిళల్ని సంఘటితం కావాలని పిలుపునిచ్చారు.

అవినీతి, అక్రమాలు, విషసంస్కృతి, వికృత చేష్టలు పెచ్చుమీరుతున్న నేటి దశలో పోరాటాలను ఉధృతం చేయడం ద్వారానే ఈ విషసంస్కృతిని తిప్పికొట్టేందుకు మహిళలు అగ్రభాగాన వుండాలని అన్నారు.

- కె.ధనలక్ష్మి



GOVERNMENT OF ANDHRA PRADESH  
PANCHAYAT RAJ AND RURAL DEVELOPMENT (RD I ) DEPARTMENT

Memo No.9536/RD I/A1/2012

Dated:3-5-2012

Sub:-Appointment, duties, responsibilities and honorarium  
of VOAs – Certain amendments – Issued

Ref:-Circular No.64-2/911/SERP/PM/VOA/04 of CEO,SERP

.....  
Government have considered the issues arising out of Circular cited above issued by SERP conveying of the decision to appoint full time person to keep the accounts at the Village Organization (VO) level.

2. It has been felt that since the Village Organization Assistant (VOA) will be a full time employee of VO, the process of identification should be left to the VOs themselves.

3. Accordingly the following directions have been issued with a request to amend the Circular in the reference cited and complete the process of identification of VOAs immediately:--

- 1) VOA shall be one of the book-keepers already working in the village selected by the VO. In case there are not book-keepers in the village, VO shall be authorised to identify a member of the SHGs, who is able to read and write to work as VOA.
- 2) Since the choice is from the book-keepers already working, there shall be no restrictions on the age and also the tenure from SERP.
- 3) The process of selection should be left to the VO only and there shall be no written test and interview at the mandal level.
- 4) Payment of minimum wages (which is statutory), shall be made mandatory. In case the VO is not having adequate income, SERP should come up with proposals to improve finances of such VOs.
- 5) The tenure of the VOA shall be left to the VO. It would suffice to mention that the VO may decide the tenure and also the methodology for renewal or otherwise after completion of tenure.

Chief Executive Officer, SERP is requested to mark the revised circular to Government for information.

R.SUBRAHMANYAM  
PRINCIPAL SECRETARY TO GOVERNMENT (RD)



# సెంటర్ ఆఫ్ ఇండియన్ ట్రేడ్ యూనియన్ (సిఐటియు)

## ఆంధ్రప్రదేశ్ కమిటీ

అధ్యక్షులు/ ప్రధాన కార్యదర్శి

మిత్రమా!

సెంటర్ ఆఫ్ ఇండియన్ ట్రేడ్ యూనియన్స్ (సిఐటియు) రాష్ట్ర 13వ మహాసభలు జూలై 5-8 తేదీల్లో హైదరాబాద్‌లో ఆర్టీసి కళ్యాణమండపంలో జరుగుతాయి. ఈ సందర్భంగా కార్మికులు, ఉద్యోగుల్లో నిక్షిప్తమై వున్న వివిధ కళా విలువల్ని సమాజపురోభివృద్ధికి ఉపయోగించాలన్న ప్రయత్నం చేస్తున్నాం. అందుకు మీ యూనియన్ /అసోసియేషన్ సహకరించాలని అభ్యర్థిస్తున్నాం. మీ ద్వారా మీ సభ్యుల్లోని రచయితలు, కవులు, గాయకులు, కార్టూన్లు వేసే చిత్రకారులను ప్రోత్సహించి పోటీలలో పాల్గొనేలా చూడగలరు.

సరళీకృత ఆర్థిక విధానాల వేగం మన దేశంలో పెరిగింది. యావత్ కార్మికవర్గం వ్యతిరేకిస్తున్నా, కేంద్ర, రాష్ట్ర ప్రభుత్వాలపై సామ్రాజ్యవాదుల పెత్తనమే సాగుతున్నది. ప్రజలపై భారాలు విపరీతంగా పెరుగుతున్నాయి.

స్థూలంగా ఈ అంశాలన్నీ “వస్తువుగా” తీసుకుని ఈ పోటీలుంటాయి. పోటీలో పాల్గొన్న వారందరికీ ఒక ప్రశంశా పత్రం, మొదటి మూడు స్థానాల్లోని వారికి బహుమతులు ఉంటాయి. ఆయా రంగాల్లోని నిష్ణాతులు న్యాయనిర్ణేతలుగా ఉంటారు. కనుక ఈ లేఖను మీ సభ్యుల్లో విస్తృతంగా పంపకం జరిగేందుకు సహకరించాలని కోరుతున్నాం.

సమకాలీన ఆర్థిక, రాజకీయ పరిస్థితిపై - కార్టూన్లు, సామ్రాజ్యవాద ప్రపంచీకరణ దశలో కార్మికుల స్థితి గతులపై కథలు వ్రాసి జూన్ 20వ తేదీలోపు హైదరాబాద్‌లోని సిఐటియు రాష్ట్ర కార్యాలయానికి పంపాల్సిందిగా కోరుతున్నాం. కథలను ఎ4 సైజులో 2 పేజీలు మించకుండా వ్రాసి పంపాలి. ఎంపిక చేసిన వాటికి తర్వాత పుస్తకరూపం ఇస్తాం. వివిధ పత్రికల్లో ప్రచురించేందుకు ప్రయత్నిస్తాం. ఈహక్కు నిర్వాహకులకే ఉంటుంది.

జూన్ 25న కవి సమ్మేళనం సుందరయ్య విజ్ఞాన కేంద్రం, బాగ్‌లింగంపల్లి, హైదరాబాద్‌లో నిర్వహించబడుతుంది.

జూన్ 27న పాటల పోటీలు సుందరయ్య విజ్ఞాన కేంద్రం, బాగ్‌లింగంపల్లి, హైదరాబాద్‌లో నిర్వహించబడును. గొంతు శ్రావ్యత, మధురత ప్రామాణికంగా తీసుకోబడును.

కథలు, కార్టూన్లు, ఈ క్రింది చిరునామాకు పంపాలి

**ప్రధాన కార్యదర్శి**

సిఐటియు రాష్ట్ర కమిటీ

1-7-139/44, ఎస్.ఆర్.కె.నగర్

రిసాలగడ్డ -జమిస్తాన్‌పూర్

హైదరాబాద్ -20, ఫోన్ : 040-276-12474

(ఆర్.సుధాభాస్కర్)

ప్రధాన కార్యదర్శి



నూరేళ్ళ నివాళి

KLVO1A461



(01.05.1913 - 19.05.1985)

ప్రజలే ప్రాణంగా..... ఉద్యమమే పూపిరిగా  
అశయాలే గీటురాయిగా... ఆదర్శానికి ఆకారంగా  
కడదాకా నడయాడిన శ్రామిక జననేత

పుచ్చలపల్లి సుందరయ్య శతజయంతి సంవత్సరం





ಮಹಸು ಫೌಂಡೇಷನ್  
ಪುಸ್ತಕಾಲ ಪರಿಶೀಲನಾಪಟ್ಟಿಕೆ

ಪುಸ್ತಕಂ ಪಂಖ್ಯಾ	KLVOIA 461
ಪುಸ್ತಕಂ ವರು	58250050
ತಾರೀಖು	25-8-2023
ಮುಂದು ಅಕ್ಕ	79
ವೆಚುಕ ಅಕ್ಕ	79
ಮೊತ್ತಂ ವೆಚೆಲು	30237
ವೆದ್ದ ಸೀಡ ವೆಚೆಲು	no
ಫಾಕೆ ವೆಚೆಲು	no
ಲೆಖಿ ವೆಚೆಲು	no
ತಯಾರು ಚೆಪಿಹದಿ	Mounika
ವೆಚೆಲು ಖದರಿಪಿಹದಿ	Mounika
ಪ್ಲಾನ್ ಚೆಪಿಹದಿ	Mounika
ವರಿಕ್ಷ ಚೆಪಿಹದಿ	manasa
ವೆಚೆಲು ಪರಿಚಾಪಿಹದಿ	
ಫ್ರೆಂಡಿಂಗು ಚೆಪಿಹದಿ	
ಪ್ಲಾಕಿಂಗು ಚೆಪಿಹದಿ	
ಪ್ಲಾನ್ ಚೆಯ್ಯುವಿ	
ತಪ್ಪುಲು	no
ಪರಿಶೀಲಿ	9000